

UNIVERSAL
LIBRARY

OU_192198

UNIVERSAL
LIBRARY

स्नेहा चे झरे

(आचार्य दादा धर्माधिकारी यांच्या हृदयंगम पत्रांचा संग्रह)

संपादक
श्रीपाद जोशी

किंमत २ रुपये

प्रकाशक
पां. रा. ढमढेरे, एम्. ए.
३२२।३ सदाशिव पेठ,
पुणे २.

३० मार्च १९५१

मुद्रक
न. वि. सरदेशपांडे
आदर्श मुद्रणालय,
३९५।५ सदाशिव, पुणे २

निवेदन

प्रिय श्रीपाद,

मी माझ्या स्वायत्त अपत्यांना, आप्तांना, सोबत्यांना आणि स्नेही जनांना लिहिलेल्या कांही पत्रांचा संग्रह तुम्ही प्रसिद्ध करीत आहां. या पत्रांचा कुणाला कितपत उपयोग होईल ते मला सांगता येत नाही. ती पुस्तकरूपाने प्रसिद्ध करण्याच्या बाबतीतहि माझी वृत्ति फारशी अनुकूल नाही. बोलून चालून पत्रे तीं पत्रे. तीं कुणाला चटकदार किंवा उद्बोधक वाटलीं तरी त्यांचें महत्त्व अगदीच क्षणिक असतें. निदान माझ्या पत्रांच्या बाबतीत तरी मला तसें वाटतें. म्हणून ती पुस्तकरूपाने प्रसिद्ध व्हावीत, असें मला कधींच वाटले नाही. पण मी पत्रे लिहून मोकळा होतो. नंतर आपली मालकी सागत बसत नाही. म्हणून तुम्हाला मनाई करीत नाही इतकेच.

पत्रात सहजगत्या आणि न कळत पुष्कळसें आत्मनिवेदन घडते. येथें निवेदन शब्द दुहेरी अर्थानें वापरीत आहे. नैवेद्य शब्दांत निवेदनाचा जो अर्थ आहे तोहि येथें अभिप्रेत आहे. आविष्करण आणि समर्पण दोन्ही भाव त्यात अंतर्भूत आहेत. 'There is something peculiarly 'you' in the letter or note you write. It says, 'I think enough of you to take the trouble to sit down and try to put into words the feeling I have to word you.' It matters not whether you have the gift of expression. If you say what is in your heart the words wo'nt matter.'

सुप्रसिद्ध तत्त्ववेत्ता 'रॅल्फ वेल्डो एमरसन' यांच्या या शब्दांत पत्राच्या स्वरूपाचें मोठें मार्मिक वर्णन केलेलें आहे.

(भाषांतर— तुम्हीं जें पत्र किंवा चिठी लिहितां त्यांत तुमचा एक कांहीं तरी खास तुम्हीपणा असतो. ते पत्र किंवा चिठी म्हणते, 'तुझ्याविषयीं मला जें वाटतें तें बसून शब्दानी व्यक्त करण्याचा त्रास घेण्याइतका तुझा विचार माझ्या मनात घोळत असतो' विचार व्यक्त करण्याची शक्ति तुम-

च्यांत आहे किंवा नाही या गोष्टीला मुळींच महत्त्व नाही. तुमच्या अंतःकरणांत जें आहे तें जर तुम्हीं बोलत असाल तर भाषेचें काही महत्त्व उरणार नाही.)

पत्रांत मी आणि तू किंवा अस्मत् युष्मत्-प्रत्यय यांच्यांत अभेद प्रस्थापित होतो. पत्रलेखकाचें नातें कांहीहि असो त्याचें हृदय ज्या व्यक्तीला तो पत्र लिहितो तिच्या हृदयाशी बोलू लागतें. या दोन व्यक्तींच्या परस्पर निवेदनाचें इतरांच्या दृष्टीनें किती महत्त्व आहे हें पत्रलेखकाला ठरवितां येणें शक्य नाही. ज्याला व्यक्तींच्या समुदायावरच प्रेम करतां येतें किंवा निष्ठा ठेवतां येतें त्याला कदाचित् विशिष्ट व्यक्तिविषयक जिवाञ्जयाची पत्रें लिहितां येणार नाहीत. समाजहित व्यक्तिहितापेक्षां श्रेष्ठ मानणाराची देखील सगुणोपासनेची वृत्ति जर नसली तर तो मानव्यावर प्रेम करूं शकेल पण माणसांवर करूं शकणार नाही. त्याची भक्ति निर्गुणाविषयी किंवा अव्यक्ताविषयी राहिल. मी व्यक्तिविषयींच्या स्नेहामधून मानव्याविषयीच्या निष्ठेकडे हळूहळू प्रगति करीत गेलों आहे. म्हणून मला माणसें आवडतात; त्यांच्या गुणदोषांसहित तीं आवडतात. आणि त्यांच्या सुखदुःखाशीं व समस्यांशीं समरस व्हावेसे वाटतें. त्यामुळें निबंध, किंवा लेख लिहिण्यापेक्षा पत्रे लिहिणें मला अधिक मानवलें.

मी पत्रें केव्हां लिहूं लागलों तें निश्चित सांगता येणें कठीण आहे. पण औपचारिक स्वरूपाची अथवा कृत्रिम स्वरूपाची पत्रें मात्र कधी लिहिल्याचे आठवत नाही. त्यामुळेंच कांहीं महिन्यापूर्वी जेव्हा श्री भाऊसाहेब ऊर्फ वि. स. खांडेकर यांनी एका पुस्तकाकरतां एक पत्र लिहून देण्याची सूचना मला केली, तेव्हां त्यांच्याविषयी निःसीम स्नेहभाव असूनहि मला त्यांच्या शब्दाला मान देतां आला नाही. कुठलीहि व्यक्ति समोर नसतांना पत्र कसें लिहायचें? व कां लिहायचें? तेंच मला कळेना त्यामुळे मला कांही सुचलेंच नाही आणि लहानपणी वाचलेली एलिझाबेथ टर्नरची खालील कविता आठवली.

Maria intended a letter to write,
But could not begin (as she thought) to indite;
She went to her mother with pencil and slate,
Containing ' dear sister ' and also a date.

“ With nothing to say, my dear girl do-not think,
Of wasting your time over paper and ink;
But certainly this is an excellent way,
To try with your slate to find something-to say.
“ I will give you a rule, ” said her-mother, “ My dear,
Just think for a moment your sister-is here,
And what would you tell her ? consider and then,
Though silent your tongue, you can-speak with your
pen. ”

मी पत्र लिहायला सुरुवात अशाच रीतीने केली. माझे एक आजोबा, म्हणजे माझ्या वडिलांचे चुलते कै. मुकुंदराव ऊर्फ आवाजी धर्माधिकारी यांची पत्रलेखक म्हणून ख्याति होती. साध्या कार्डात देखील ते आपला अंतरीचा भाव थोडक्यांत पण समपेक रीतीने व्यक्त करित अमत. त्यांची माझ्यावर विशेष ममता होती. म्हणून वयाच्या आठव्या वर्षीच मी त्यांना पत्रे लिहू लागलों. अर्थातच हीं पत्रें आई संगत असे. पण त्यात भाषा तिची असली तरी भाव माझा असे मी निला सागावें आणि तिने ते भाषाबद्ध करून परत मला सागावें. असे त्या पत्रांचें स्वरूप असे. पुढें वयाच्या दहाव्या वर्षी जेव्हां आमचे एक मावसभाऊ श्री. मुकुंद पांडुरंग ऊर्फ आवासाहेब देशपांडे हे आमच्याबरोबर रहायला आले, तेव्हा त्यांच्या प्रेरणेने मी इंग्रजीत पत्रें लिहायला सुरुवात केली. कारण त्यावेळीं इंग्रजीचें प्रस्थ होतें. पण हीं पत्रें जरी मी खरोखरच्या व्यक्तींना लिहीत होतो तरी ती टपालांत टाकण्याची संधि मला क्वचितच मिळत असे माझ्या वडिलांचीहि पत्र लिहिण्याच्या बाबतींत मोठी तारीफ होती. ते नियमित व जिवंत पत्रें लिहीत असत. मी त्यांना पहिले पत्र वयाच्या चवदाव्या वर्षी इंग्रजीत लिहिलें. ते आपल्या नोकरीच्या ठिकाणीं होते आणि मी मूळतापीला होतो त्या पत्राचें जें उत्तर वडिलांकडून आलें तें वाचून मी नाचूं लागलों. वडिलानी लिहिलें होतें. ‘ your letter was clear, correct, and written in good handwriting. It said all that you should say and nothing that you should not say We were pleased to read it. ’

आमच्या आजोबांना इंग्रजी येत नव्हते. पण माझ्या वडलांच्या या पत्राची त्यांनी अनेक सामुदायिक पारायणे माझ्याकडून करवून घेतली. यानंतर कितीतरी महत्त्वाची, जिव्हाळ्याची आणि रोचक पत्रे मी प्रसंगोपात लिहिली. किती लिहिली असतील त्याला सुमारच नाही.

वयाच्या चवदाव्या किंवा पंधराव्या वर्षाच्या सुमारास मला पत्रे लिहिण्याचा नादच लागला. अर्थात् ही पत्रे इंग्रजीत असत. ती लिहिताना मी अगदी तल्लीन होऊन जात असे, आपलें संपूर्ण हृदय त्यात ओतित असे. आणि आपलें सारे भाषाप्रभुत्व प्रकट करीत असे. माझे बहुतेक सारे चुलते पदवीधर होते. कुणी वकील, कुणी डॉक्टर, कुणी विद्यार्थी. त्यांना व इतर नातलगाना पत्रे पाठविण्याचा छंदच मला लागला. बरोबरीच्या आप्तेष्टांना व मित्रांना मी हासने पत्रे लिहू लागलों. माझ्या नातलगपैकीं जे विद्वान् व रसिक होते त्यांना माझी पत्रे विशेष आवडत. माझे चुलते मोर्शीचे तीर्थस्वरूप नानासाहेब धर्माधिकारी यांचे इंग्रजी उत्कृष्ट व कलापूर्ण आहे. त्याची पत्रे भाषेच्या दृष्टीने सुद्धा मोठी वाचनीय असत. त्यावर त्यांच्या व्यक्तित्वाचा ठसा उमटत असे. माझ्या वडलांचे इंग्रजीहि मोठे शुद्ध व बिनचूक असे. या दोघानीहि माझ्या पत्राचे भरपूर कोजुक केले. त्यामुळे माझ्या हुस्पात भर पडली. डॉ. गोविंदरावकाका धर्माधिकारी यांनी नेहमी म्हणावे, 'साधे काड-देखाल हा एखाद्या लघुनिबंधासारखे लिहितो.' मग काय विचारता ! माझा दिमाख अस्मानात मावेना.

मी १९१८ पर्यंत बहुतेक सगळी पत्रे इंग्रजीत व क्वचित् हिंदीत लिहिली. माझ्या आठवणीप्रमाणे मी पहिले मराठी पत्र १९१८ साली नागपूरला येऊन एक वर्ष झाल्यानंतर लिहिले. आणि तेहि भीतभीत कचरत कचरत.

माझ्या आयुष्यातील दरेक स्थित्यंतराच्या वेळी आणि अन्य महत्त्वाच्या प्रसंगी मी माझ्या भावना व विचार व्यक्त करण्याकरता महत्त्वाची पत्रे लिहिली आहेत. लग्नाच्या वेळी वडलांना लिहिलेली इंग्रजी पत्रे, असहकारितेच्या चळवळीच्या अगोदर व नंतर भावी आयुष्याविषयी मित्रांना लिहिलेली पत्रे, टिळक विद्यालयांतून रजा काढून परमपूज्य भाऊसाहेबाजवळ प्रस्थानत्रयीचा अभ्यास करायला जाण्याचा विचार ठरला त्यावेळी विद्यालयाच्या प्राचार्यांना लिहिलेले पत्र. १९३०-१९३२ साली चळवळीच्या पूर्वी तीर्थरूप व

पूज्य विनोबा आणि परमपूज्य भाऊसाहेब यांना लिहिलेलीं पत्रे या दृष्टीने उल्लेखनीय आहेत. भावनोत्कटतेच्या भरांत तीर्थरूप वडलाना माझ्या बंधूना आणि मित्रमंडळींना लिहिलेली पत्रेहि स्नेहरसाने ओथबलली आहेत. तुरुंगांतून वल्लाभाऊना व मालकिणीला किती तरी लांबलचक पत्रे लिहिली आहेत. १९३५पासून १९४०पर्यंत कोठेहि प्रवासाला गेलों म्हणजे मालकिणीला अगदीं नियमितपणे दररोज एक पत्र पाठवीत असे. या अवधीत मी जवळ जवळ सबब हिंदुस्थानांत फिरलों. त्यामुळे या पत्रांत निरनिराळ्या प्रांतांतील सृष्टि-सौंदर्याचे, लोकचरित्राचे व कांहा प्रमुख व्यक्तीचे बरेच रोचक वर्णन आढळेल. अशीं कितीतरी पत्रे मी लिहिली असतील. त्याची स्थूल कल्पना देखील देता येणें शक्य नाही.

आमच्या घरात धर्माधिकारी आडनावाची किमानपक्षी शंभरावर माणसें तरी असावीत. त्यांच्यापैकीं ८० वर्षांच्या म्हाताऱ्या म्हातारीपासून तों अगदीं अल्पवयस्क मुलामुलीचा विश्वास संपादन करण्याचे भाग्य मला माझ्या अल्प-वयातच लाभलें. घरांतील तरुण मुलगे जितक्या विश्रब्धतेनें व आपुलकीनें आपलें हृद्गत मला सांगतात तितक्याच आत्मीयतेनें व विश्वासाने घरांतील स्त्रिया व मुलीहि सांगतात. त्यामुळे माझा स्वभावाला एक विशिष्ट वळण लागलें. त्याचा परिणाम असा झाला की सामाजिक जीवनांतहि अनेक मुलामुलीचा, तरुणांप्रमाणेंच तरुणीचा आणि पुरुषांप्रमाणेंच स्त्रियांचाहि स्नेहयुक्त विश्वास मी संपादन करूं शकलों. अशा रीतीनें माझा स्वायत्त परिवार विस्तार पावूं लागला. आणि व्यापक जीवनाचा पवित्र आनंद माझ्या वाटचास आला.

या व्यापक जीवनाच्या अनुपंगानें जें पत्रलेखन घडलें त्या पत्रांपैकी काहीं महत्त्वाच्या पत्रांचा संग्रह करण्याचें तुम्हीं योजिलें आहे. माझी हरकत नाही; पण विशेष उत्साहहि वाटत नाही. कारण उघडच आहे. ही पत्रे विशिष्ट व्यक्तींना विशिष्ट प्रसंगी आणि विशिष्ट भूमिकेवरून लिहिलेलीं आहेत. काहीं पत्रे उत्तरादाखल लिहिलेली आहेत. त्यामुळे संदर्भावाचून त्यांचा वास्तविक अर्थ लक्षांत येणें कठीण आहे. पण म्हणून त्या त्या व्यक्तींचीं नांवें प्रसिद्ध करणें किंवा त्यांचीं पत्रे किंवा त्यांतील उतारे प्रसिद्ध करणें मला प्रशस्त वाटत नाही. पत्रे प्रसिद्ध होतील या कल्पनेने लिहिलीं

नव्हतीं. पण प्रसिद्ध झालीं आणि होत आहेत. माझ्या जीवनांत आणि माझ्या वाणींत वावगे काही नाहीच असें मानण्याइतका घमेंडखोर किंवा निर्बुद्ध मी नाहीं. पण भीतीमुळे किंवा प्रतिष्ठेच्या खोट्या कल्पनेमुळे कांहीहि लपवून ठेवण्याचा प्रयत्न मी शक्यतो केलेला नाही म्हणून जें काय बरें वाईट असेल तें या पत्रात उतरलें आहे. त्याबद्दल जे काय समज गैरसमज होतात त्याचा परिणाम भोगण्यासहि मी नम्राने सादर आहे.

ही पत्रे भिन्न भिन्न व्यवसायातील व भिन्न भिन्न परिस्थितीतील लोकांना भिन्न भिन्न प्रसंगी आणि भिन्न भिन्न प्रश्नाच्या अनुरोधाने लिहिलेली आहेत. त्यामुळे त्या सर्व व्यक्तींची नावे प्रसिद्ध करणें शिष्टाचाराला धरून होणार नाही. अर्थातच तुम्हाला मी त्यामुळे नावे प्रसिद्ध करण्याची मनाई केली. कांही गोष्टी गुप्त नसल्या तरी खाजगी स्वरूपाच्या असतात. आणि कांहीं अत्यंत जिव्हाळ्याच्या असल्यामुळे अतिशय पवित्रहि असतात. या सर्व गोष्टींचा विचार केल्यानंतर नामनिर्देश टाळणेच युक्त वाटलें. या पत्रांत ताई हे सर्वोद्योग देखील कमीत कमी दोन भिन्न व्यक्तींना अनुलक्षून आलेले आहे. तरी त्याचा उलगाड करण्याची गरज मला वाटली नाही.

पुष्कळदा असे होतें की ज्या गोष्टी समक्ष बोलण्याचें आपल्याला जमत नाही त्या आपण पत्ररूपानें सांगतो. समोर माणसाच्या डोळ्याची भीड तुटत नाही. कित्येकदा नमके शब्द सुचत नाहीत. म्हणून आपण पत्र लिहितों. एकाच घरात फार काय एकाच खोलीत एकमेकांच्या नित्य सहवासात राहणारी माणसेदेखील एकमेकांना अशी पत्रे लिहितात. मग त्यांचें नातें पिता-पुत्रांचे असो, भाऊ-वहिणीचें असो किंवा मित्रामित्रांचे असो. एका ठराविक वयापर्यंत अशी काही पत्रे मीहि लिहिलेली आहेत. पण पुढे पुढें माझी भीड फिटली. आणि पत्र लिहिण्यापेक्षा समक्ष बोलण्याकडेच माझा कल वाढू लागला. विशिष्ट प्रयोजनाकरता किंवा विशिष्ट प्रसंगी नित्यसहवासात अथवा सान्निध्यांत राहणाऱ्या माणसानासुद्धां अजूनहि मी पत्रें लिहितों. पण तीं भिडेमुळे लिहीत नाही. विचार व भावना अधिक निश्चित आणि टिकाऊ पद्धतीनें व्यक्त करण्याच्या हेतूनें लिहितों.

माझ्या पत्राविषयीं आणखी काय लिहूं ? तीं इतकीं आणि इतक्या विविध प्रकारचीं आहेत की मला स्वतःला देखील त्यांच्याविषयीं समाधानकारक

वेवेचन करतां येणें शक्य नाहीं. पत्राविषयीं सामान्यतः माझ्या काय कल्पना आहेत एवढेंच तुम्हीं जाणूं इच्छित होतां म्हणून मुद्दाम हें पत्र लिहिलें आहे.

पत्रांत अभावितपणें आत्मनिवेदन घडतें असें मीं सुखातीला म्हटलें आहे. आणि एमर्सनचा उतारा दिला आहे. तेव्हां त्याच दार्शनिकाच्या अर्थपूर्ण शब्दांनीं या पत्राचा उपसंहारहि करणें युक्तच होईल.

Rings and Jewels are not gifts but apologies for guilt.
The only gift is a portion of thyself.

माझ्या अंतःकरणाचे हे उन्मेष मी अत्यंत नम्रभावानें तुम्हां माझ्या अपत्यरूप आत्मांच्या व सुहृदांच्या चरणीं अर्पण करीत आहे. ते जडजवाहिरा-पेक्षां कमी मोलाचे आहेत का अधिक मोलाचे आहेत हें तुम्हींच ठरवायचें आहे. माझ्याजवळ जें आहे तें मी अर्पण केलें आहे.

कळावें, हे आशीर्वाद.

धंतोली, नागपूर }
ता. १५-३-५१ }

स्नेहांकित,
दादा

दोन शब्द

सर्वोदय समाजाच्या कामाच्या निमित्ताने आचार्य दादा धर्माधिकारी यांच्या सान्निध्यांत दिल्लीच्या कॉन्स्टिट्यूशन हाऊसमध्ये कांहीं दिवस राहण्याची संधि मला मिळाली असतां या सग्नहांतील कांहीं पत्रे माझ्या वाचनांत आलीं. मला तीं इतकीं आवडलीं कीं मी त्यांची नक्कल करून स्वतःजवळ ठेवली. यांतील एकहि पत्र प्रसिद्ध होईल अशी कल्पना दादांना पत्र लिहिते-वेळीं मुळींच नव्हती. यामुळे हीं पत्रे प्रसिद्धीस देण्यापूर्वीं मला पुष्कळच विचार करावा लागला. दादांच्या कांहीं मित्रांचा व 'सुहृदांचाहि मी या बाबतींत सल्ला घेतला आणि सर्वांच्या विचारानें पत्रें प्रकाशित करण्याचें ठरविलें. परंतु यांतील सगळींच पत्रें कांहीं मी एकट्यानें मिळविलेलीं नाहींत. त्या कामी मला अनेक बंधू-भगिनीचें साहाय्य झालेलें आहे. परंतु त्यांचे माझे संबंध इतके निकटचे व जिव्हाळ्याचे आहेत कीं त्यांचे आभार मानणें त्यांना आवडणार नाहीं.

वस्तुतः हीं पत्रें येथील कॉंटेनेटल प्रकाशन या संस्थेतर्फे प्रकाशित व्हावयाचीं. 'मौज'-'सत्यकथें'तून हीं पत्रें प्रसिद्ध होत असतां तसें जाहीरहि करण्यांत आलें होतें, परंतु प्रकाशकांच्या अडचणींमुळे ही गोष्ट घडून येऊं शकली नाहीं. श्री. पा. रा. ढमढेरे यांना मी हीं पत्रे दाखविलीं तेव्हां त्यांनीं तीं प्रकाशित करण्याचें ठरविले. त्याप्रमाणें ती आतां पुस्तकरूपाने प्रकाशित होत आहेत.

ता. ३० मार्च हा कै. बच्चूचा-पूज्य दादांच्या सर्वांत धाकट्या मुलाचा निर्याण-दिन. बच्चूच्यामुळेच दादांचीं पत्रें प्रकाशित होऊं शकलीं व त्यानंतरच इतरांना पत्र-प्रकाशनाची कल्पना सुचली म्हणून मी संपादिलेला हा संग्रहहि मी बच्चूच्या प्रेमळ स्मृतीस अर्पण करीत आहे.

कै. बच्चूच्या
प्रेमळ स्मृतीस

भगवंताचें वात्सल्य सर्वत्र पसरलें

प्रिय...

आज स्वातंत्र्याचा वाढदिवस, दुसरा वाढदिवस. तुम्हांला विनाकारणच पत्र लिहावेसे वाटलें.

स्वातंत्र्याच्या युद्धांत अनेकांच्या संसारांचा विध्वंस झाला माझेंहि घरकुल मोडलें. मालकीण तुरुंगांतून आली ती पागलखान्यांतच जाऊन बसली. माझें घर एका अर्थानें 'कान्तार' झाले. मी अनायासे 'वानप्रस्थ' झालो. पण या स्वातंत्र्याच्या चळवळीमुळेंच माझा परिवार केवढा वाढला ! हे विश्वचि माझें घर झालें नसेल, पण जाईन तें माझे घर आहे. बबनचें घर हाईल तेव्हां होईल. पण तुम्ही व सौ... आणि तुमच्यासारखीं इतर तरुण जोडपी माझ्या शिणलेंत्या डोक्याला विसाव्याकरिता आपापली मांडी नेहमी सज्ज ठेवतात. 'वाघाला जाळी असते, पक्षाला घरटे असतें, सापाला देखील बिळ असतें, पण मनुष्याला डोकें ठेवायला कोठेच जागा नाही !' असें येशू बोलला पण भगवंताचें वात्सल्य सर्वत्र पसरलें, आसमंतांत व्यापलें आणि आप्ताच्या व स्नेह्याच्या मांडीवर निर्धास्तपणें डोके ठेवण्याची सोय झाली. या वैभवाला तुलना नाही, या सुखाला उपमा नाही. तेव्हा ससार उध्वस्त झाला म्हणून शोक करावा कीं 'अवघाचि संसार' ससार झाला म्हणून धन्यता मानावी ? केव्हा केव्हां दुःख-सुखें देखील दोन्ही डोळ्यांतील गगायमुनाप्रमाणे एकरस होऊन जातात !

निवडणुकीच्या राजकारणात मी तीन वर्षांपूर्वी पाऊल टाकलें. माझ्या चाहत्यांनी दडुभी वाजवून माझें स्वागत केलें. आज आढावा घेतला तर मला यशापेक्षां अपयशच जास्त मिळालें. पण त्या अपयशांत उज्ज्वलता आहे, गोडवा आहे. तीन वर्षांत वैयक्तिक दृष्टीनें माझा विकासच झाला. अगदीं निकृष्ट प्रतीच्या आणि खालच्या दर्जाच्या माणसाबद्दलहि मला सहानुभूति वाटूं

लागली. त्याच्या हीन वृत्तीचा किंवा अधम शक्तीचा उपयोग करून घेण्याचा मोह मी आवरला. म्हणून मी पुष्कळांना दुखविलें असेल, अनेकांचा विरस केला असेल; पण अन्हेर कोणाचाच केला नाही, उपमर्दहि कोणाचा केला नाही. कांहीं व्यक्ति माझ्यावर रागावल्या, संतापल्या; पण त्याच्या मनात माझ्याबद्दल द्वेष किंवा वैर निर्माण झालें नाहीं. याचें कारण मी राजकारणांतहि माझी मर्यादा राखण्याचा इमानेंइतवारें प्रयत्न केला. त्यांत कितपत यश आलें हा प्रश्न निराळा. पण सत् प्रयत्नाचेंहि फळ मिळाल्यावांचून राहात नाहीं.

हें सगळें कशामुळें शक्य झालें ? कांहीं व्यक्तीच्या निरपेक्ष व अदळ स्नेहामुळें आणि विश्वासामुळें. ज्यांच्या महत्त्वाकांक्षा मी विनदिवकत कुस्करून टाकल्या त्यांनीच सख्ख्या भावापेक्षांहि जास्त शर्थीनें माझी पाठ राखली ! राजकीय कार्यभाग साधून घेण्याकरितां माणसें मिळविणें व सभाळणें मला जमलेंहि नाहीं आणि रुचलेंहि नाहीं. पण ज्यांनी आपल्या निष्ठेचे व स्नेहाचे बळ मला दिलें त्यांच्या आकांक्षा चुरगाळूनहि त्यांच्या भरंवशावरच मी टिकलों व तगलों. त्या माणसांमध्ये तुमचीहि गणना मी करतों. म्हणून हे पत्र तुम्हांला लिहावेसें वाटलें ! दुसरे कांहीच कारण अगर प्रयोजन नाही.

नवी दिल्ली

१५-८-४९

स्नेहाकित,

दादा

हें जग दुष्ट आहे काय ?

प्रिय ताई,

तुझे हृदयस्पर्शी पत्र पोचलें. बहिणीचें हृदय तू ह्या पत्रांतील प्रत्येक शब्दात ओतलें आहेस. तरुणपणी व लहानपणी मला जवळजवळ बरोबरीच्या व धाकट्या बहिणीचा अगदीं निकटचा सहवास लाभल्यामुळेच मला निविकारी प्रेमाचें वळण लागलें. जन्म देणाऱ्या मातेपेक्षां तुम्हीं दिलेल्या या

शीलधनामुळे तुमची योग्यता कुठल्याहि प्रकारें कमी म्हणतां येईल का ? माझ्या जीवनांत जें थोडेंफार पावित्र्य तुम्हांला दिसतें तो तुमचा-माझ्या बहिणीचाच-प्रसाद नव्हे का ? तुम्ही सर्व जणी माझ्यापेक्षां धाकट्या आहांत; पण तुमचे उपकार थोर आहेत. भाऊबीज जवळ आलेली आहे. मी अत्यंत कृतज्ञतापूर्वक तुमच्या चरणीं आपली स्नेहभावना अर्पण करतो.

ताई, हे जग दुष्ट नाही ग ! जग दुष्ट असतें तर त्याच्यांत राहायला आपण इतके धडपडलों असतो का ? हें जग सोडावेंसें कोणाला तरी वाटतें का ? मेल्यानंतरहि येथें ' कीर्तिरूपे ' व ' स्मृतिरूपानें ' उरावें असें भल्या-भल्यांना वाटतें. जगांत मतलबीपणा, स्वार्थसाधुत्व, औपचारिकता हें सारे आहे. पण निर्व्याज स्नेह, निरपेक्ष उपकारशीलता आणि अकृत्रिम सौजन्य अधिक प्रमाणांत आहे. एरव्हीं आपल्याला हें जीवित इतके प्रिय झालें असतें का ? आपल्या ठिकाणी काय कमी उणीवा आहेत, कमी दोष आहेत ? असें असूनहि आपण जगलों, वाढलों व पुष्ट झालों ना ? आपला संभाळ कोणी केला ? ' जीवन तयासी कोण घाली ? ' तो विश्वंभर या विश्वांत भूतमात्रांच्या रूपानें आपले भरणपोषण करतो. धरित्रीमाता ज्याप्रमाणें आपल्या अंकावर आपल्याला खेळविते त्याचप्रमाणें समाजदेवताहि आपले संगोपन व संवर्धन करून आपली जीवनक्षमता वाढविते. आप्तेष्टांच्या व स्नेह्यांच्या निरपेक्ष स्नेहावांचून आपण जगलों असतो का ?

ताई, स्नेह कुणाचाहि त्याज्य किंवा अमंगळ नसतो तो जर वासनेने दूषित झाला किंवा मतलबीपणानें कलुषित झाला तर नासतो. मग त्याला ' गरजे ' - चें हीन व व्यावहारिक स्वरूप प्राप्त होतें. जगांत असा मतलबीपणा व मायावी-पणा भरपूर आहे. पण तो आपल्याला आयुर्दान देत नसतो. आयुष्याला कान्ति व माधुर्य ही या विकारांमुळे येत नाहीत, स्वार्थवृत्ति, विकार व वासना यांच्यामुळे कांही जगांत जीवन-निर्वाह होत नाही ही गोष्ट मनात विवली म्हणजे जगात जे सुख लाभलें त्याबद्दल समाधान वाटतें. आणि जे दुःख भोगावे लागलें त्याचा विसर पडतो. गतायुष्यातील दुखेदेखील माणूस मिटक्या मारून सांगतो. कारण त्या दुःखांत आपण दगावलों नाही, त्यातून सहीसलामत पार पडलों. हा जीवनाचा विजय आहे.

...यांना देखील माझ्याजवळ येऊन रहावेंसें वाटतें हें भाग्य मला तुमच्या

स्नेहामुलेंच लाभलें ना ? घरच्याप्रमाणेंच बाहेरच्या नातलगंना व स्नेह्यांच्या वहिणी, बायका, मुलें यांना माझ्याबरोबर रहावेसं वाटतें, हें मी तुमच्या भगिनीभावनेचें ल समजतों. तुला जेव्हा वेळ असेल तेव्हां तू बिनदिवकत माझ्यापाशी येऊन रहा. मला नवीन शक्ति लाभेल, तुलाहि बरें वाटेल फार चिन्ता करूंच नये, चिन्तेमुळे चित्त कमकुवत होते, त्याचा कस नाहीसा होतो. तू आपल्या प्रकृतीकडे मुख्य लक्ष दे. जोंपर्यंत जगावयाचें भाग्य लाभतें तोंपर्यंत मनःपूर्वक जगावें.

श्री. गोपाळराव काळे हे आता आपल्या प्रान्ताचे अन्न-मंत्री झाले आहेत. पण त्यापूर्वी फक्त एक महिना अगोदर त्याच्या पत्नी शांताबाई निवर्तल्या. दुःखावाचून सुखाला खमगपणा येत नाही असा दैवी संकेत दिसतो. त्रासत, सातापत, कुरकुरत जगण्यात काय हशील आहे ?

तू स्वस्थ चित्ताने व अव्याहतपणानें आपले उपचार चालू दे. तुझी प्रकृति चांगली झाली म्हणजे तुझी कार्यशक्ति दुप्पट वाढेल.

कळावें. अनेक उत्तम आशीर्वाद.

नवी दिल्ली

१६-१०-४९

तुझा,

दादा

नैसर्गिक नाती व स्वायत्त नाती

प्रिय.....

पुष्कळ दिवसांनीं तुमचें पत्र आलें. पत्र लहानसेंच असलें तरी आनंद मात्र अपरिमित झाला. मला वाटतें, आकाराच्या अल्पतेवरून कांही कोणाला आनंदाचें प्रमाण काढतां येणार नाहीं. आनंद हा नेहमीच निःसीम असतो. तो गगनांतहि मावत नाही.

ताई तुमच्याकडे उतरली नाही याबद्दल तुम्ही व मत्स्यगंधा दोघांनाहि

वाईट वाटलें हें वाचून मला मात्र फार भूषण वाटले. कुठल्याहि सुनेला सासऱ्यानें घरीच रहावें असें वाटणें ही गोष्ट दुर्लभच आहे. पण माझ्यासारखा सासरा स्नेहसंपादित असल्यामुळें तो सासरा नसतो, वापच असतो. आणि म्हणूनच नैसर्गिक नात्यांतील बंधने आणि भीड यांचा स्वायत्त नात्यांमध्ये अभाव असतो. मी तुमच्याकडे यावें असे जितक्या उत्कटतेनें तिला वाटते तितक्याच उत्कटतेने मलाहि पण वाटतें. परंतु मी विचारपूर्वक जीवनाची जी प्रणालि स्वीकारली आहे तिच्या मर्यादा न पाळल्या तर माझा टिकाव लागणार नाही. केवळ स्नेहाखातर कोठेंहि जाऊन राहणें मला मानवते, आवडतें आणि पटतेहि पण आता ते मला परवडत नाही.

कुटुंबसंस्था हा समाजाचा मुख्य घटक व्हावा असे जर वाटत असेल तर तिच्यात सामाजिकतेचे गुण पाहिजेत, ती समाजाची अल्पशी प्रतिकृतीच बनली पाहिजे. ज्याचा रक्तसंबंध किंवा यौनसंबंध नसेल अशा एकाद्या तरी 'वानप्रस्थ' किंवा 'अनिकेन' माणसाचा समावेश अगत्यपूर्वक करण्याची वृत्ति व पात्रता ज्या कुटुंबात असेल त्याची आकृति कितीहि अल्प असो, त्याच्यांत व्यापकतेचा गुण राहील. कुटुंबस्थित हा जर नसेल तर तो नातलगांचा किल्ला किंवा आप्ताचा 'प्रासाद' होईल. पण ते अतिथि अभ्यागताचें—निवाऱ्याचें स्थान होणार नाही म्हणून पूर्वीच्या परंपरेंत आतिथ्याला व अगत्यशीलतेला फारच महत्त्वाचें स्थान होते. एरव्ही कुटुंबांत क्षुद्र स्वार्थ व सकुचित आप्तभावना याचाच अमंगळ अंमल माजेल मत्स्यगंधेच्या आमंत्रणाबद्दल मला भूषण वाटते तें या दृष्टीनें.

ताईची प्रकृति आतां अगदीच 'जबाब देऊ' लागली आहे. ती अगदीं उसनी ऐट आणून मला लेख किंवा पत्र सांगायला आव्हान करीत असे, पण तिच्या प्रकृतीत काही दम राहिलेला नव्हता. त्यापेक्षां माझें रोगजर्जर व मरतुकडें शरीर पुष्कळच जास्त काम देते. याचें कारण मी त्याची तक्रार कधी करीत नाहीं. उपकरणाशी भांडत बसणें हें चांगल्या कारागिराचें लक्षण नव्हे म्हणतात ना ?

कळावें, हे आशीर्वाद

नवी दिल्ली

७-१२-४९

स्नेहांकित,

दादा

ठेविलें अनन्तें तैसेंचि रहावें

प्रिय ताई,

तुझें ता. १२ चें पत्र आज पोचलें. तुझ्या प्रकृतीनें तुझ्या व माझ्या दोघांच्याहि धैर्याची परीक्षा पाहण्याचें ठरविलेलें दिसतें.

तेथें तूं तीन आठवड्यांकरितां गेलीस हें खरें आहे; पण आपल्या योजना व ईश्वरी संकेत यांचा नेहमीं मेळच असतो असें नाही. अशा प्रसंगीं मनांत सारखा असंतोष बाळगण्यापेक्षा 'ठेविलें अनन्तें तैसेंचि रहावें' आणि वर 'चित्ती असो द्यावें समाधान.' प्रकृति अगदी संपूर्ण बरी होईतां कोणाची तरी शुश्रूषा घ्यावीच लागणार, कोणाला तरी त्रास द्यावाच लागणार. ज्यांचें नैसर्गिक नातें आहे त्यांच्यावर आपण आपला उपजत हक्क मानून कोडगेपणानें व निगरगट्टपणाने त्यांची सेवा घेतोंच. त्यांना त्या कष्टांत पुष्कळदां गोडी वाटत नाही. ती माणसें वैतागतातहि; तरी आपण तें सारें सहन करतो. कारण त्यांचें व आपलें नातें रक्ताचें असतें. तेव्हां त्यांचें कर्तव्य आपल्या खस्तां खाणें जसें आहे तसेंच त्याचा राग सहन करणें आपण आपलें कर्तव्य मानतो. नैसर्गिक नात्याचा हा गुण आहे पण जी नाती स्नेहायुक्त असतात, त्यांच्या बाबतींत आपण जरा सावध असतो. अति त्रासानें कदाचित् त्या स्नेहात अंतर येईल अशी अव्यक्त भीति आपणांस वाटत असते. मला वाटतें, हा स्नेहाचा उपमर्द आहे. त्रास व कष्ट सहन करण्याइतका कस ज्या स्नेहांत नसेल तें तकलुपी, नाजूक व बेगडी असलें पाहिजे. . . आपल्याकरितां हाल काण्यांतहि ज्यांना गोडी वाटते त्यांचें घर हेंच आपलें खरें निवाऱ्याचें ठिकाण.

कळावें, हे आशीर्वाद.

नवी दिल्ली

१५-१२-४९

तुझा,

दादा

‘ न मे भक्तः प्रणश्यति ’

२९-६-४९

चि. ताईला अनेक उत्तम आशीर्वाद.

तुझे ता २६-६ चें आगगाडीतून घाडलेलें पत्र पोचलें. मीहि त्याच दिवशीं तुला दिल्लीच्या पत्त्यावर पत्र पाठविलें. दोघांनाहि पत्रे लिहिण्याची प्रेरणा एकाच दिवशी झाली. त्यापूर्वीची तुझी दोन्ही पत्रें पोचलीं. हृदय भरून आलें. मनाला पुष्कळच वेदना झाल्या. आपली भेट झाली असती तर खरोखरच वरें झालें असतें. भेटोचा योग आला नाही याबद्दल आतां विलक्षण हळहळ वाटते.

तुझ्या प्रकृतीविषयीं फार काळजी वाटली. मुली, स्नेहानें स्नेह वाढतो. आमची बबी आहे, बेबी आहे, इतर मुली आहेत, त्यांत तूहि सामील झालीस. माझें सारें कुटुंब स्वायत्त आहे. त्या कुटुंबातील माणसांना माझा लळा आहे, मला त्यांचा आहे. यासारखें दुसरे भाग्य नाही, दुसरें सुख नाही. माझा कांहीं विशिष्ट सांप्रदाय नाही, कांही कार्य-योजना नाही. म्हणून फक्त वात्सल्य, नुसनाच ममता, मी अगदी उधळू शकतो.

एकांतात फार आत्मपरीक्षण करू नये. स्वतःच्याच का होईना, पण दोषांचे चिंतन सतत करूं नये. चिंतनानेच ‘चित्त’ बनतें. दोषांच्याच चिंतनाने चित्त दूषित होतें. आत्मनिंदेतून ‘ग्लानि’ उत्पन्न होते आणि शेवटीं विषाद निर्माण होतो. गुणहि देवाला अर्पण करावेत आणि दोषहि त्यालाच ‘निवेदन’ करून मोकळे व्हावें. बेटा, प्रार्थनेंत शक्ति कोणाच्या नाही ? शक्ति तळमळीत असते. मार लागला की आपण किकाळी फोडतो, ती आई-ला ऐकू येते. अतःकरणाच्या व्यर्थतून जी किकाळी निघते ती देवाला ऐकू गेल्यावांचून रहात नाही. संताच्या प्रार्थनेंत जितकी शक्ति आहे, तितकीच पामराच्या प्रार्थनेंत आहे. पाप्याच्या प्रार्थनेंत तर वेदनेचें सामर्थ्य असतें. तू निरागस व निष्पाप आहेस. तुझ्या वेदनेंत निरपराधी तळमळीचें पावित्र्यहि आहे.

रडायला आलें म्हणजे अग ीं घाय मोकळून रडून घ्यावें. भारावलेलें मन

हलकें होतें. पण धीर मात्र सोडूं नकोस. 'कृपाळूपणें अल्प धारिष्ट पाहे' हे चरण मनांतल्या मनात घोळून घोळून म्हणावे. सामर्थ्याची प्रचीति येईल.

मोकळेपणानें मला लिहीत जा. आपली प्रकृति साभाळ. हेळसाड होऊं देऊं नकोस वाटेल तेव्हां माझ्याकडे ये. मी असेन तेथे यायला हरकत नाही. आपण जाऊं तेथें आपलें माहेरच आहे.

'न मे भक्तः प्रणश्यति' ही प्रतिज्ञा भगवंताने केली आहे. 'समर्थासी लाज आपुल्या नांवाची' तो तुझा सांभाळ करील. रूपं तर त्याला हुकरा-पामून नरोत्तमापर्यंत हवी ती घेतां येतात. कळावें हा आशीर्वाद.

स्नेहाकित,

दादा

समर्पणाचें विज्ञान

३-१२-४९

माझ्या मुली,

तुझें आगगाडीत लिहिलेलें कालचें पत्र आज आतां संध्याकाळीं हातीं आलें. पत्त्यावरील अक्षर पहातांच हृदय उचंबळून आलें. तुझें पत्र एकटें नाहीं आलें. तें आपल्याबरोबर बबनचें कार्डहि घेऊन आलें. थोरल्या बहिणीचें शील पत्रानेंहि कायम राखलें. तुमची आठवण मला प्रतिक्रिणी येतच होती. पण बबन-बेबी यांना एकमेकांची सोबत असल्यामुळें त्यांच्यापेक्षां तुझी आठवण विशेष येत होती. शिवाय तू जवळजवळ उतारवयांत लाभलेली कन्यका असल्यामुळें माझ्या सगळ्या अपत्यांत तुझें स्थान अपूर्व व अद्वितीय आहे. अर्थात् तुझी आठवण किती येत असेल याची तूच कल्पना कर. माझें मन सारखें तुझ्याबरोबर प्रवास करीत होतें. रात्रीदेखील तूं मला हांक मारते आहेस असा स्पष्ट आवाज ऐकूं येत होता. आज पहांटे उठल्याबरोबर तुझी

तार हातीं आली आणि आतां हें पत्र आलें. किती किती वरें वाटलें म्हणून सागूं ?

पण तुझ्या पत्रांतील उद्वेगाचा व निराशेचा सूर पाहून मात्र चित्त व्यथित झालें बेटा, माझ्याजवळ तुला मनःसमाधान लाभेल, शरीरस्वास्थ्यहि कायम राहील अशा अपेक्षेनें तूं आली होतीस ना ? मग तुझी प्रकृति बिघडला आणि शारीरिक अस्वास्थ्यचा परिणाम थोडासा मनावरहि एकाद्या वेळी झाला असला, तर त्याची लाज तुला की मला ? त्यात अपयश तुझें कीं माझे ? तूं धाकटी आहेस ना ? तूं माझी मुलगी आहेस ना ? मग स्वतःकडे दोष घेण्याचा मोठेपणा तुला कशाला हवा ? जो मोठा असेल त्याची जबाबदारीहि मोठी. तेव्हां तू आपल्या मनाला मुळींच काही लावून घेऊं नकोस. तूं मुलगी म्हणून माझ्याकडे आलीस. त्यात कसलें आले आहे यशाप्रश ? त्यांत लाज कसली आणि उद्ग कशाचा ? असें विघडलें तरी काय ? पुन्हा माझ्याजवळ ये, सुखानें व विनदिव्धकत रहा, मी सागेन तें काम कर. त्यात अडचण कोठें आहे ? उगीचच वैतागू नकोस, बाळ ! मी तुला जवळ ठेवू शकलों नाहीं यांत वास्तविक माझे अपयश आहे. वैताग व अनुताप मला वाटायला हवा. तूं आपली एवढीशी असून उगीचच आपल्यावर सर्व ओढून घेतेस ! 'लहान-पण बरवें देवा' चा घडा गिरव !

तूं म्हणतेस, तू मला त्राप दिलास, दुस्तरे बोललीस, अपमान केलास—मला यापैकी काहींच कसे कळलें नाहीं ? मांजराचे दात जसे पिलाला वोंचत नाहीत, त्याचप्रमाणें पिलाची नखेहि मांजराला रुतत नाहीत. तू काय मला ओरबाडलेस ? माझ्या अगावर कोठें बोचकारे उमटलेले दिसत नाहीत. माझ्याशी काय औपचारिक शिष्टाचारानें वागणार होतीस ? मोकळी वागणूक कशाला म्हणतात मग ? व्यर्थ आपल्या जीवाचा जळफळाट करून घेऊ नकोस. राग, संत्रास, उबग माझ्याजवळ प्रगट करायचा नाही तर कोठें करायचा ? अम्मळ शांत चित्तानें विचार कर, म्हणजे तुला कळेल. यात पातळीचा, लायकीचा किंवा स्वभाव-दोषांचा प्रश्नच कोठें उद्भवतो ? आत्मगलानींच्या भरांत तोंडाला येईल तें लिहून टाकलें आहेस झालें ; यांतच मला सतोष आहे. मनांत आलें तें लिहून मोकळें व्हावे.

तुझें चित्त विषादानें अवरुद्ध झालेलें होतें म्हणून ता. १ च्या पहांटे मी

जें बोललों त्याचेंहि तुला यथार्थ आकलन झालें नाहीं. “ यापुढें तुमच्याजवळ राहूं या म्हणणार नाहीं.” या वाक्यांत तुझ्या चित्ताची वेदना सांठवलेली आहे. असा निर्धार करायला तुला सांगितलें आहे कोणी ? भलतासलता निश्चय करायचें कारण काय ? तू सारें कांही माझ्यावर सोंपविणार होतीस ना ? मग आतां स्वतः संकल्प करण्याच्या भानगडीत कशाला पडतेस ? पोरी, तूं समर्पणाची कला शिक. समर्पणांत अद्भुत शक्ति व विलक्षण आनंद आहे. समर्पणांत सारी अहता पाण्यांत मिटाच्या खडकाप्रमाणे घिरघळून जाते. वापू ज्याला, ‘समर्पणाचें विज्ञान’ The science of surrender म्हणत असत, तें जीवनाचें एक अनुपम दर्शन आहे. तूं सारें माझ्यावर सोप. वून मोकळी हो. मला तुझ्या मनःस्थितीची पूर्ण कल्पना आहे. म्हणूनच मध्यें लखनीला ज्याच्याची कल्पना काढली गेली असतां मी तिला विरोध केला. सध्याच्या तुझ्या मनःस्थितीत तूं अगदीं ज्यावेळीं जसें वाटेल त्यावेळीं खुशाल तशी वाग. ज्यावेळी व जितकें दिवस माझ्याजवळ येवून रहावेंसें वाटेल त्यावेळी अगदी बिनदिवकत ये. त्यांत विचार करण्याचे काडीइतकेहि कारण नाहीं. तुझी मनोदेवता वांकडा मार्ग कधींच दाखवणार नाहीं.

माझे मुली, मरणाची गोष्ट पुन्हां बोलू नकोस. जीव वांचविण्याकरितां मृत्यूची कास धरणे हा देखील मोठा सूक्ष्म व भयंकर स्वरूपाचा पलायनवाद आहे. माणसानें जसें मरणाला भिऊ नये तसेंच जीवनालाहि भिऊ नये. जीवन धीराने व आनंदानें जगावे आणि गरज पडल्यास मरणहि तत्परतेनें व धैर्यानें पत्करावे; पण मरणाकाक्षिता मात्र असू नये. गीतेंत ज्याला, ‘क्षुद्र हृदय दौर्बल्य’ म्हटलें आहे तें हेच. ते अनार्यजुष्ट आहे, अस्वर्ग्य आहे आणि अकीर्तिकर आहे. माझ्या परिचयामुळें तुला जगण्यांत पुन्हां रुची वाटू लागली होती असें तूं वारंवार म्हणत आलीस ना ? मग तुला जर पुन्हा मरणाचे डोहाळे होऊ लागले असतील तर त्यांत माझे केवढें भयंकर अपयश आहे बरे ? बाळें, तुला जीवनांत सात्त्विक गोडी वाटू लागायी ही तर माझी धडपड आहे. तूं माझ्या पदरीं अपयश बांधणार आहेस का ? कोण म्हणते तूं जगायला लायक नाहींस म्हणून ? जो जो जन्माला आला तो तो जन्माला पात्र आहे, जीवनाचा जन्मसिद्ध अधिकारी आहे. त्यांत तूं तर माझी स्वायत्त

पुत्रिका आहेस. तेव्हां तूं अशी अभद्र वाचा बोलूं नकोस. ती वाणी अभद्रच नव्हे तर अपवित्रहि आहे. 'अपवित्र वाणी नको माझ्या मुखा !'

जेथील लोकांना आपलें अगत्य असेल तेथेंच जावें ही मर्यादा मी कसोशीने पाळत आलों आहे. माझ्या कुटुंबांतील मुख्य व्यक्तीला आवडत नाहीं असें दिसून येताच मी प्रत्यक्ष आईला, बहिणीला, भावज्यांना व भावांना देखील न येण्याची अश्रुपूर्ण ने ांनी व सद्गदीत कंठानें विनंती केली. त्यांचा अपमान मला सहन होण्यासारखा नव्हता. आतां मालकिणीला गृहत्याग घडल्यापासून मीहि तुझ्याप्रमाणेंच 'अनिकेत' झालो आहे. जेथें आपलें 'स्वागत' तेच आपले 'घरटें.' बाकीच्या साऱ्या 'सराई' आहेत. *

आता माझ्याजवळ राहण्याविषयी. तूं माझ्याजवळ राहिलीस म्हणजे मला किती सुख देतेस हे आतां सांगायची गरज नाही. तुला तें माहीत आहे. इतरांच्याहि ध्यानांत आलें आहे. प्रश्न माझ्या आनंदाचा नसून तुझ्या प्रगतीचा व उत्कर्षाचा आहे. तूं इतक्या थोर थोर व अधिकारी व्यक्तीजवळ राहिल्यानंतर माझ्यासारख्या यःकश्चित् पामराजवळ तुला रहावेंसें कां वाटतें याचे माझ्या मनाला राहून राहून आश्चर्य वाटते. माझ्या बाह्य व्यक्तित्वाचें कोणाला यत्कश्चित्हि आकर्षण वाटावें अशी आकृतीच भगवंतांनी मला दिली नसल्यामुळें शारीरिकतेचा आरोप करावयाची सोयच नाही. म्हणून एवढ्या श्रेष्ठ व अधिकारी व्यक्तीच्या सान्निध्यात राहिल्यानंतर तू जेव्हा माझ्या सहवासाची आकांक्षा धरतेस तेव्हां तूं उच्च पातळीवरून घसरून खालच्या पातळीवर येत नाहीस ना अशी शंका येऊं लागते. कांहीं काल माझ्यापाशी राहिल्यानंतर तुझा भ्रमनिरास होईल ही खात्री मला आहे; पण त्या भ्रमनिरासाची भीति मला वाटत नाही. परंतु तूं इतक्या आशेनें आणि अपेक्षेनें माझ्याकडे आल्यानंतर तुझा भ्रमनिरास झाल्यावर त्यानें तुझा जो आशाभंग व मनोभंग होईल त्यानें तुझें व्यक्तित्व तर बारगळणार नाही ना अशी भीति मनाला अवश्य वाटते. माझ्या सान्निध्यानें तुझी ईश्वरनिष्ठा व आत्मशक्ति कमी न होतां वाढेल का ? माझ्या संसारी व लौकिक वृत्तीचा संसर्ग तर तुला लागणार नाही ना ?—अशी भीति माझ्या मनाला वाटते.

तुझ्या ठिकाणीं माझ्यापेक्षां गुणवत्ता कितीतरी पटींनीं अधिक आहे. तुझ्या गुणांचें चीज व्हावें, लोकांना त्यांचा उपयोग व्हावा अशी आकांक्षा तुझा पिता :

या नात्यानें मला आहे. तेव्हां तुझ्यामध्ये व्यक्तिनिष्ठेऐवजी कर्मनिष्ठेचा व सेवानिष्ठेचा विकास व्हावा असें मला साहजिकच वाटते.

तुझें माझें नातें स्नेहाजित व स्वयस्फूर्त अमल्यामुळें अधिक उत्कट व अधिक पवित्र आहे. म्हणून मला तुझ्या शरीराप्रमाणें तुझ्या यशाचें रक्षण सर्वतोपरी केलें पाहिजे. दिलीप राजाला जेव्हा तो सिंह म्हणाला की, 'दिलीपा, तुझें शरीर मोलाचे आहे,' तेव्हां दिलीप राजा सिंहाला म्हणाला,

किमप्यहिंस्यस्तव चेन्मतोऽहम्

• यशःशरीरे भव मे दयातुः ।

एकान्तविध्वंसिषु मद् विधानम्

पिण्डेष्वनास्था खटु भौतिकेषु ॥

(बा सिंहा, मी वधाला योग्य नाही असें तुला वाटत असल्यास माझ्या यशःशरीराचा, कीर्तिरूपी देहाची दया घेऊं दे. माझ्यासारख्यांना या क्षणभंगुर देहाविषयी आस्था वाटणें शक्य नाहीं.)

तुझे शील अगदीं धुतल्या तांदळापेक्षांहि स्वच्छ आहे याचा मला अनुभव आहे. पण तुझें यश देखील तसेंच रहावें याची काळजी मला घेतली पाहिजे. चारित्र्य व सदाचार याच्याबद्दल तुझा जो लौकिक आहे तो सारखा वाढत कसा जाईल याची दक्षता बाळगली पाहिजे. माझें यश दूषित झाले तर आतां माझ्याजवळ गमवण्यासारखे काहींच उरलेलें नाहीं. पण तुझ्या लौकिकाला धक्का मात्र लागतां कामा नये. 'पितेव हिते नियुक्ते' - मित्याने नेहमी हिताची योजना करावी. तेव्हा तुझ्या हिताचा विचार सतत माझ्या मनांत येत राहणें स्वाभाविकच नाही का ? या दृष्टीनें मधून मधून सावध करीत असतो. त्यांत तूं माझ्याजवळ रहाणे वर्ज्य करावेंस अशांतला भाग मुळींच नाहीं. मुख्य गोष्ट प्रांजळपणा व मोकळेपणा आहे. काहीहि लपवूं नये. गुप्तपणा हा सगळ्यांत मोठा गुन्हा मानावा. 'Think not because no man sees, such thing will remain unseen' ही भावना सतत जागृत ठेवावी. परवा ठाकुरबाप्पांचा वाढदिवस झाला. त्या प्रसंगीं बोलतांना बाप्पा म्हणाले, 'मी सरकारी नोकरीत दोनदां लांच घेतली आणि आयुष्यांत

दोनदां परस्त्रीगमन केलें. 'पापवेशीवर टांगलें म्हणजे चिघळत नाही. दुसऱ्याची घाण उघड्यावर धुऊं नये पण स्वतःची लपवू नये. दोष लोकांसमोर आला म्हणजे तो कमी होण्याचा सभव असतो, गुप्तच राहिला तर सुधारणेची अनिच्छा असते. गुप्ताचा टाळण्याचा एकच नियम माणसाच्या उन्नतीला पुरेसा आहे. केवढाहि निर्ढावलेला पापी असला, अगदी 'पापकृत्तम' असला तरी तो उघड्यावर, मैदानावर जगू लागला म्हणजे सन्मार्गाला लागलाच. तो 'सम्पग्व्यवसित' झाला. 'मग साधुरेव स मन्तव्यः !' तूं आणि मी दोघेहि गृहविहीन आहोत. मोकळे मैदान हेंच आपले खरे निवासस्थान. अरण्य किंवा मैदान बाहेर नसतें, हृदयात असतें. मैदानी वृत्ति व मैदानी जीवन यांत फार मोठें संरक्षण आहे.

समर्पण व प्रांजळपणा ही दोन व्रते सर्वस्पर्शी आहेत. समर्पणात जी सेवा घडते ती कृत्रिम नसते, औपचारिक नसते, अहभावजन्य नसते. मालकीच्या भावनेनेहि माणूस सेवा करते. खिदमतगार आपल्या घोड्याची खिदमत करतो. आपण आपली भांडीकुंडी अगदी आरशाभारखी स्वच्छ करतां. सामानसुमान अगदी लख ठेवतो. त्याच्याकरितां कष्ट करतो, झिजतो, पण ती सेवा नव्हे, ती प्रभुत्वभावनेने केलेली मेहनत आहे. पण आपल्याला जें माणूस आवडतें त्याचें काम करण्यांत आपल्याला आनंद वाटतो. यांत नकळत सेवा घडते व अहंकार विरून जातो. त्या कष्टातच गोडी वाटते. माणसाचा परस्पर-सहवास असाच कष्टयुक्त आनंदाचा असतो. त्यामुळेंच मला बबन-बेबी व तूं गेल्या-पासून अणभर करमत नाही. खोली कशी भकास व निर्जन वाटते. मग तू माझ्याजवळ राहून सुख दिलेंस का त्रास दिलास सांग पाहूं ?

पत्र सपण्याचें लक्षण दिसत नाहीं. तुझ्याशी बोलत बसलों म्हणजे सुमारच रहात नाही, आणि पोटहि भरत नाही. पण आता आवरतों. प्रकृतीची नीट काळजी घे. पत्रे पाठवल्यावाचून तुलाच राहवणार नाहीं, तेव्हां तें सांगावयाला नकोच. मी रोज वाट पाहीन.

कळावें, हा आशीर्वाद.

तुझा,
दादा

ता. क.:—राहवत नाहीं म्हणून पुन्हां सांगतां. निराशा व वैताग यांना थारा देऊं नकोस. आदर्श सेवा कर. हनुमान जानकीला शोधशोधून निराश होण्याच्या जेतात आला तेव्हां त्यानें केलेला आत्मबोध लक्षांत ठेव :

अनिर्वेदः श्रियोमूलम्

अनिर्वेदः परं सुखम् ।

अनिर्वेदो हि सततम्

सर्वार्थेषु प्रवर्तकम् ॥

४-१२-४९ : काल हें पत्र रात्री बसून लिहिलें. पण तू कोल्हापूरला पोचल्याची सूचना आलेली नसल्यामुळें टपालांत टाकलें नाहीं. तू तेथें नसलीस किंवा जाऊं शकली नाहीं तर घोटाळा व्हायचा. म्हणून तुझ्या पत्राची वाट बघायचें ठरविलें. आज संबंध दिवस तुझ्या तारेची वाट पाहिली, पण व्यर्थ.

मी यापूर्वी पुसा इन्स्टिट्यूट पाहिली नाहीं याचें मित्रांना आश्चर्य वाटलें तें साहजिकच होतें. पण माझ्या स्व ताला मी काय करूं? कुठल्याहि औपचारिक समारंभाला केवळ शिष्टाचारादाखल हजर राहण्याची मला फारशी आवड नाहीं. परिचयाच्या अभावी कुठल्याहि संस्थेतील अधिकारी किंवा वजनदार माणसें मला बोलवीत नाहीत संस्थेतील एकादी अप्रसिद्ध व सामान्य व्यक्ति परिचयाची असते. तिनें बोलावलेें म्हणजे मोठ्या आस्थेनें जा णें. त्यामुळें माझ्या परिचयाचें क्षेत्र जरा निराळें पडतें. लहान मामुली माणसांचाच परिचय होतो, पण मामुली माणसाचा स्नेह व अगत्य मामुली नसते ! त्यात औपचारिकता व थाटमाट कमी असतो, पण जिव्हाळा व वास्तविकता जास्त असते, नाहीं ? तुझ्यामुळें माझ्या स्नेहीजनांचें वर्तुळ वाढलें. बोल, तुझ्यापासून मला लाभ झाला की माझ्यापासून तुला ?

केव्हां केव्हां एकाच वाक्यांत संबंध ग्रंथ साठवलेला असतो, नाही ? “ यापुढें तुमच्याजवळ राहूं या म्हणणार नाही,” या तुझ्या अश्वपूर्ण वाक्यात असेंच वेदनेचें ब्रह्मांड एकवटलेले आहे, नाहीं का ? तें वाक्य वाचून माझ्या अंतःकरणाला घरें पडलीं. पुन्हां नकोस असें बोलूं.

तुम्ही गेल्यापासून ही खोली मला तुहंगाच्या कोठडीसारखी वाटू लागली.

तू गेलीस त्या दिवशीं सायंकाळीं सोळकरांकडे जाऊन आलीं. अल्पशा परि-
माणात थोर मने कशीं राहतात याचा त्यांचें कुटुंब म्हणजे एक उत्कृष्ट
नमुना आहे. कुटुंबसंस्थेतील शुचिता व सुभगता यांनीं टिकवलेली आहे.
एकट्यानें जेवणें चोरासारखें वाटतें. आणि तुला खरें सांगूं, एकटें जगणेंहि
चोरासारखें वाटतें. मला एकटेपणा मुळींच सहन होत नाही. माझ्या दृष्टीनें
हा कांही दोष नव्हे, गुणच आहे. पण या परिवर्तनशील जगात एकटें रहा-
ण्याचे प्रसंग येतातच त्यामुळें एकट्यानें रहाण्याची संवयहि केली पाहिजे.
'एकाकी यतचित्तात्मा.' एकटें रहायचें म्हणजे मन ताव्यात ठेवावें लागतें,
आवरावें लागतें. चारचौघांत ते आपोआपच कावून रहातें

तू आपलें शरीर फक्त कार्यक्षमच नव्हे तर कष्टक्षम बनविले पाहिजेस हें
मी तुला पुन्हां बजावून सागतो. मुलीची शरीरे तकलुपी, नाजूक व लसलुशीत
असता कामा नयेत. विलासी लांकानी आपल्या कामनातृप्तीकरिता तशा
प्रकारच्या विलासचतुर ललनांची स्तुति केली असेल. पण ज्या बापाला
आपली मुलगी मुलाइतकीच स्वसंरक्षणक्षम व पराक्रमी निपजावी असे वाटत
असेल त्याची इच्छा अगदीच निरांळी असणार. शरीरातून रोगाचा समूळ
नायनाट झाल्यानंतर व्यायाम, आसन, घोड्यावर रपेट, धांवणें इ. शारीरिक
बलविकासाची साधने जरूर करावी. चेहऱ्यावर आरोग्याची व शक्तीची
टवटवी दिसू लागायला हवी. चर्येवर करारीपणा, शिलाची व विनयाची
शालीनता आणि सौंदर्य याच्यांत विरोध मुळींच नाही. शेक्सपियरच्या
Measure for Measure मधील एक वाक्य आठवतें. " The hand
that made you fair, has made you good " ज्या इसावेलाबद्दल
हें वाक्य फकीरानें उच्चारलें त्या इसावेलाजवळ जेव्हां त्या राज्याच्या
सिंहासनारूढ पुरुषानें आपली पापवासना बोलून दाखविली तेव्हा तिनें वाणे-
दारपणानें उत्तर दिलें, " To see I under sentence of death, the
impression of keen whips I would bear as rubies; and go
to my death as to a bed that longing I had been sick for,
ere I would yield myself to this shame." चारित्र्याच्या पोटीं
जन्मणारा हा वाणेदारपणा आणि देखणेपणा, काटक व बलिष्ठ शरीर हे

गुण मुलाप्रमाणेच मुलीलाहि भूषणभूत आहेत. मुलाचे शील हे 'परम् भूषणम्' असेल; पण मुलीचें तर तें जीवन आहे.

स्वतःच्या बाबतीत पापाचा तिटकारा पण दुसऱ्याच्या बाबतीत सहान्-भूति व औदार्य ही शीलाची विशिष्ट लक्षणे आहेत. बेटा, सामान्य प्रमाद-शील व अपराधी माणसातहि अपार सौजन्य दडलेले असते, अव्यक्त साधुत्व असतें. म्हणून जो भौतिक किंवा आध्यात्मिक दृष्टीने अधिकारी बनला असेल त्याचें सर्वांत मोठें भूषण दया हें आहे.

"Believe me, My lord, no ceremony that to great ones belongs, not the king's crown, nor the deputed sword, the marshal's tranch, nor the judge's robe, becomes them with one half so good a grace as mercy does."

वरील धोरोदात्त भाषण ज्या इसावेलानें केले तिच्याच तोडी शेक्सपियरनें हे शब्द घातले आहेत. याचें कारणहि तिनें मोठ्या असदिग्ध शब्दात सांगितले आहे.

"Go to your own bosom, my lord, knock there and ask your heart." अपराध्याला शासन करण्यापूर्वी आपल्या अंतःकरणाचा ठाव घ्यावा, आपले चित्त तपासावे. मी 'संस्कृती' याच मनोवृत्तीला म्हणतो, स्वतःकरितां न्याय आणि इतरांकरितां क्षमेची प्रार्थना हाच संस्कृतीचा गाभा आहे. मुली, जगांतील सामान्य दोषयुक्त स्वलनशील माणसें शीलवान् व्यक्तीना वचकतात तीं स्वतः पाप करतील; पण चारित्र्यवानाला पापप्रवृत्त करावयाला कचरतील. चारित्र्यवान व्यक्तीना पापाकडे प्रवृत्त करायला अनेकदा चारित्र्याचें सोग करणारी माणसेंच मायावी रूपें घेऊन येतात. शेक्सपियर मोठ्या खोंचदार भाषेत म्हणतो :

"The cunning enemy of mankind, to catch a saint, with saints does bait the hook"

—दाभिक, धर्मवादी, पुष्पितावाणीनें भुरळ पाडणारें तत्त्वज्ञान सांगणारीं माणसेंच बहुधा सत्प्रवृत्त माणसाला पापात्मक धर्माकडे वळवितात.

शेक्सपीयर काहीं साधु नव्हता. एक चारित्र्यदोषयुक्त नाटककार. त्यानें कांहीं धर्मग्रंथ लिहायला घेतला नव्हता. पण धर्मग्रंथांत भिन्नधर्मीयांविषयींची

जी तिरस्काराची व द्वेषाची भावना आहे ती त्याच्या ग्रंथांत नाही. तो पापा-बद्दल तिटकारा उत्पन्न करतो; पण पापी माणसाविषयी कित्येकदां मोठ्या हळुवार व उदात्त भावना निर्माण करतो. आपल्या पापी नवऱ्याकरितां क्षमा याचना करणारी प्रेमविव्हाळ स्त्री म्हणते :

“ They say best men are moulded out of faults, and for the most part become much the better for being a little bad ”

वाल्याचाच वाल्मीकि होतो ना ? फक्त मनःपूर्वकता व प्रांजलता पाहिजे. वाल्यानं पापेंहि मनःपूर्वक व उघडउघड केली. चोरून पाप केलं नाही, म्हणूनच वाल्मीकि झाला.

पोरी, दुनिया अशाच लोकांची आहे. अजिबात, सपशेल, सर्वस्वीं दुष्टांची ती नाही. दुनियेत माणसावर प्रेम करायचा संकल्प करून वागायची इच्छा करावी. त्यांत पडेल तें सोसण्याची तयारी ठेवावी. मनांत शंका, कितु-परंतु, वा-न वा यांना थारा देऊं नये. जें पटेल, प्रशस्त वाटेल तें मनःपूर्वक करावे.

“ Our doubts are traitors and make us lose the good we might often win by fearing to attempt it.”

अगदी गीतेची आठवण येते. “ सशयात्मा विनश्यति.” असंदिग्धता आणि उत्कटता या दोन गुणानी विचारांत जीव ओतला जातो. असंदिग्धता हा बुद्धीचा गुण आहे आणि उत्कटता हा हृदयाचा गुण आहे. तुझी बुद्धि माझ्या-पेक्षा अधिक तरतरीत व तरल असून तुझें हृदयहि माझ्यापेक्षा ज्यास्त शुद्ध व भावनासपन्न आहे. म्हणून जे विचार तुला पटतील ते तुझ्या वृत्तीत मुरतील व जीवनात उतरतील. माझ्या बुद्धीला जे विचार सुचतात ते स्फुळ लागले म्हणजे ते अधिक उदात्त व समृद्ध स्वरूपांत प्रकट होतील. तुझें पात्र अधिक निर्मळ व सुंदर आहे. त्यामुळें त्या विचारांनाहि शुचित्व-सौंदर्य येईल. माझी प्रतिलिपी तूं व्हावीस अशी क्षुद्र इच्छा मला कशी असेल ? पण ज्या पद्धतीनें विचार करण्याचें वळण तुला लागावें आणि त्या विचारांचा विकास व उन्नति उत्तरोत्तर व्हावी असें मात्र मला अवश्य वाटतें. म्हणून इतका पाल्हाळ केला.

सामाजिक जीवनाला तूं लायक नाहीस असें यानंतरहि तुला वाटेल का ?

२ स्ने. झ.

सामाजिक जीवनाकरिता ज्या व्यावहारिक तत्त्वज्ञानाचा उपयोग होण्यासारखा आहे त्याची कल्पना तुला या पत्रावरून येईल.

बेटा, माझ्यापेक्षां सामाजिक जीवनाची योग्यता तुझ्या अंगी कितीतरी जास्त आहे. तू सारं कांहीं कर पण बैतागाच्या कल्पनेला थारा मात्र देऊ नकोस.

तुझ्या स्पष्ट व शुद्ध वाणीतून आणि मंगळ कठांतून निघालेली भजनं, स्तोत्रे व उपनिषदे ऐकावयास माझे कान नित्य श्रवणातुर असतात, पण तुझ्या शरीरप्रकृतीकडे पाहून तुला त्रास द्यायला जीव हात नसे. असो.

तुझा

दादा

शरीरोत्सर्ग व आत्महत्या

१२—१२—४३

प्रिय ताई,

आज गिरिधारीजीना आलेले तुझे पत्र पाहिले. अगदी अक्षरशः काळीज करपले ! जीव कसा कावराबावरा झाला. हिंदु कोडाची चर्चा ऐकायला सेभेत येऊन बसलों खरा; पण चित्त ठिकाणावर नाही. काय होतं ते माझे मलाच कळेना. मुली, अपत्यप्रेम मोठे कठिण आहे. पांखळ असतो तर उडून आलों असतो. आतां देवाची अनन्यभावे कर्णा भाकणें हा एकच मार्ग आहे. त्याच्या करुणेचा प्रत्यय अतिशय निराशेच्या प्रसंगीहि आला आहे. मग याच वेळीं तो अंतर कसा देईल ? ' चालों वाटे आम्ही, तुझाचि आधार ! '

....मृत्यूची भीति पार नाहीशी होणें यासारखें जीवनांत दुसरें सुख नाही. मरणाचें भय गेलें म्हणजे जीवन निर्विघ्न व अप्रतिरुद्ध होतें. पण जीवनाविषयीं जर अनास्था किंवा अरुचि उत्पन्न होत असेल तर मात्र तें उफराटें शौर्य किंवा मृत्यूची भावना यांचें लक्षण मानावें. बेटा, जीवनावर प्रेत-

कळा येऊं देतां कामा नये, मरणाची सांवली पडू देतां कामा नये. मरणाचें सारखें भयच वाटत राहिलें तर जीव नकोसा होतो. म्हणून मृत्यूचें भय जिकणें, म्हणजे 'मृत्युंजय' होणें जरूरीचें आहे.

माणूस 'मृत्युंजय' झाला म्हणजे तो 'इच्छामरणी' होतो. त्याला तो अधिकार प्राप्त होतो. अशा योगमुक्ताला, म्हणजे तारतम्यानें व संयमानें आत्मसमपणाकरितां जगणाराला, जीवनमुक्त म्हणत असत. त्याला शरीरोत्सर्गाचा देखील अधिकार असे शरीराचें प्रयोजन सपलें म्हणजे त्यानें योगमुक्त होऊन देहोत्सर्ग करावा 'योगेनान्ते तनुत्यजाम्.' तो जिवत समाधि घेऊं शकत असे. ज्ञानदेवानें, रामतीर्थानीं व इतर कांहीं जीवन्मुक्तांनी अशी समाधि घेतली म्हणतात. त्यांना आत्महृत्येचें पाप लागत नाही. कारण त्यांचें जीवन देहांतिक झालें जैन मुनीचें, योगिनीचें प्रायोपवेशनहि याच कोटीतलें आहे. सतीच्या सहगमनाविषयीं एरव्हीं माझे मत अनुकूल नसलें तरी तिचा प्राणोत्सर्गहि याच जातीचा मानावा लागेल. एखाद्या महान् ध्येयाकरितां युद्धांत कामास येणें किंवा जीवावर उदार होणें हें जमे पुण्यकार्य आहे तसेंच हें देहविसर्जनहि पुण्यमय आहे.

अन्यायाचा प्रतिकार करण्याकरिता किंवा सेवेकरिता स्वतःचा जीव धोक्यांत घालणें अथवा प्रायोपवेशन करणें सर्वांनींच प्रशस्त मानलें आहे. भरत जेव्हां रामासमोर प्रायोपवेशनाची तयारी करूं लागला तेव्हा रामानें त्याला सांगितलें कीं इतराच्या शरीराचा घात न करण्याचा सकल्प ज्यांनीं केला असेल अशा सात्विक लोकांचाच तो अधिकार आहे. अर्थात् अहिसक प्रतिकाराच्या प्रक्रियेत त्याचा समावेश होऊ शकतो.

त्याचप्रमाणे एखाद्या निधिरक्षकाप्रमाणें ज्यानें ठेव म्हणून सेवेकरितां शरीर वापरले असेल त्याला शरीर सेवेला निरूपयोगी झालें आणि तें पुन्हा उपयोगी होऊं शकेल असा सभव उरला नाही म्हणजे शरीरत्याग करण्याचा अधिकार प्राप्त होतो. पण जोपर्यंत शरीर दुरुस्त होण्याची शक्यता असेल तोपर्यंत देवाचें देणें व समाजाची ठेव म्हणून तें मोठ्या सायासाने रक्षिलें व जोपासलें पाहिजे हें उघड आहे. तें कस्पटाप्रमाणें मानतां येणार नाही. क्षुद्र कामाकरितां वापरतां येणार नाही.

शरीरोत्सर्ग व आत्महत्या यांतील भेद लक्षांत यावा म्हणून हा विस्तार केला तू त्याचा विचार कर— अर्थात् सबडीप्रमाणें.

बेटा, आपलें हृदय कुठल्या भाषेंत प्रकट करूं ? शब्दांत भावनेचें भाषांतरहि नीट करण्याची शक्ति नाही. औषध घे. पथ्य सांभाळ. पथ्यांत विश्रांतीहि आलीच. तुझ्या जीवनाकांक्षेकरितां नव्हे, तर आमच्या जीविताचें रान होऊं नये म्हणून. प्रभु आमच्या कळकळीच्या प्रार्थनेचा अव्हेर करणार नाही.

माझ्यामुळें का होईना, जी मानवनिष्ठा तुझ्या ठिकाणीं निर्माण झाली तीच मानवनिष्ठा तुला जीवननिष्ठ बनवील असें माझी मनोदेवता सांगते. आणि ती ताईच्या दादांच्या मनोदेवतेची साक्ष आहे ! दादांच्या मनोदेवतेचा कोल एकदांचा खोटा ठरेल, पण ताईच्या दादांच्या मनोदेवतेची ग्वाही फोल कशी ठरेल ? तू याच देहीं माझी गंगोत्री होण्याचें कबूल केलें आहेस ना ? गंगेप्रमाणेंच अविरत, निरलस, निरपेक्ष लोकोपकार करण्याची शक्ति तुझ्या अंगी परत आलेली पाहण्याचें भाग्य मला लाभणार आहे. उतार वयांत लाभलेलें माझें लाडकें अपत्य देवानें मला एरव्ही कशाकरितां दिलें बरें ?

ता. क.—

मघां तुला पत्र लिहिलें खरें, पण पोट कांहीं भरलें नाहीं. कितीहि लांबलचक पत्र लिहिलें तरी पोट भरणें शक्य नाहीं. आजारी माणसाला त्रास देऊं नये म्हणतात. पण आपलें माणूस आजारी असलें म्हणजे जीव तेथेंच घिरट्या घालतो. शिवाय माझें पत्र हा तुझ्या बाबतींत शुश्रूषेचा एक प्रकार ठरेल याची जाणीव मला आहे. म्हणून पुन्हां लिहायला बसलों. तू सावकाश वाच.

या खेपेला तुझ्या दुखण्यानें बरेंच उग्र स्वरूप धारण केलें आहे. माझ्या स्थितीची तुला कल्पना आहेच. माझ्यामुळें जर तुझा पुनर्जन्म झाला असेल, तर तुझ्यामुळें मी जीवननिवृत्तीतून पुन्हां जीवनात प्रवेश केला आणि नवीन रुचि अनुभवूं लागलों. आयुष्याच्या उत्तरार्धाच्या उंबरठ्यांत परमेश्वरानें माझ्या पदरांत कन्यारत्न आपण होऊन आणून टाकलें. तो करुणाघन माझी वंचना कधीं तरी करील का ? त्याच्यावरील विश्वास हाच माझा आधार आहे. शरीर रोगजर्जर झालें म्हणजे आपल्यालाच तें नकोसें वाटायला लागतें. एक प्रकारचा कंटाळा व वीट येतो. हें अगदी साहजिकच आहे.

ज्याला मढ्याप्रमाणे पडून राहण्याची किंवा नुसती चैन करण्यांत आयुष्य उघळण्याची संवय नाही त्याला ही बळजबरीची निष्क्रियता मरणाहून मरणासारखी वाटते. तुझ्यासारख्या तल्लख व कर्तबगार मुलीला अंधारुण तिरडीपेक्षांहि भयंकर वाटावे हें भूषणावहच आहे.

पण कांहीं झालें तरी माझ्या मुलीनें आजारापुढें हात टेकतां कामा नये. मरायला तयार होणें निराळें आणि मरणाच्या स्वाधीन होणें निराळें. मरणा-ला शरण जाण्यांत आत्म्याचा पराभव आहे. हिरमोड कधींहि होऊं देऊं नये. सेवकांचा शिरोमणि मारुतिराया याचा दाखला मागील पत्रांत दिलाच आहे. जेव्हां तो अगदीं टेकीला आला तेव्हां त्या वीर पुरुषाच्या अंतःकरणांत 'अनिर्वेदः श्रियोमूलम्' हा मंत्र स्फुरला. 'अनिर्वेद' हा पराक्रमी हनुमंता-चा बीजमंत्र आहे. तो तुझ्या वृत्तीत बिंबून जीवनात बाणला पाहिजे.

स्नेहाबरोबर जी का जी येते तिच्यामुळें जीवनाला सार्थकता व व्यापकता येते. आईला मुलाची काळजी असते म्हणून तिच्या जीवनांत उदात्तपणा येतो. ज्याचा कोणावरच स्नेह नसेल तो निःसंग व निश्चित राहूं शकेल. पण मग त्याला आयुष्य हें इब्सेनच्या 'डॉल्सहाऊस' मधील नायिकेप्रमाणें शुष्क व निरर्थक वाटेल. असें स्नेहहीन जीवन मला तरी अगदीं आळणी व दुर्वह वाटेल. स्नेहाबरोबर येणाऱ्या चितेनें जीवन अग्निपूत होऊन तेजस्वी बनतें. तशी चिंता मला तुझ्याविषयीं असूनहि यापूर्वीच तुझ्या आजाराचें उग्र स्वरूप माझ्या ध्यानांत येऊ नये हा दोष माझा आहे.

कळावे, हा आशीर्वाद.

तुझा,
दादा

समत्व म्हणजेच योग

११-६-४९

चि. ताईना अनेक उत्तम आशीर्वाद.

तुमचें ता. ८।६ चें पत्र आज पोंचलें. पत्ता इंग्रजींत असता तर कदाचित् कमी उशीर लागला असता.

तुमचा व माझा परिचय झाला यांत फक्त तुमचाच लाभ झालेला नाही. म्हणूनच मी 'चि. ताई' असें लिहिलें आहे. त्यांत सारें काहीं आलें. कोणा-चाहि मार्गदर्शक किंवा शिक्षक होण्याची माझी तयारी नाही. तें ओझे मला झोंपण्यासारखें नाही. माणसाचें प्रेम मला परवडतें. त्याची नपुष्ठा नाही परवडत. विश्वासाला पात्र ठरलों म्हणजे पुरे. स्नेहाचा व विश्वासाचा संग्रह अगदी निर्धास्तपणें व प्रयत्नपूर्वक करावा. ज्यांच्याशीं पटत नसेल—म्हणजे मतभेद असेल—त्यांचाहि स्नेह किंवा विश्वास गमावू नये. म्हणून माझी पहिली सूचना अशी कीं जुने स्नेहसंबंध न तोडतां, नवीन जोडा. जोडणें म्हणजे 'योग.' यालाच मी जगण्याची हातोटी किंवा जीवनांतील 'कौशल्य' म्हणतों.

'अध्यात्म' मला कळत नाही. तेव्हा त्याची व्याख्या कशी करतां येणार? पण गीतेंतील एक वचन आठवतें. 'स्वभावोऽध्यात्ममुच्यते'. अध्यात्म म्हणजे 'स्व-भाव'. 'स्वभाव' म्हणजे 'स्वत्वभावना' किंवा आपुलकी. आपुलकीने माणसाला आनंद वाटतो. जेथें आपुलकी नसेल तेथें 'भीति' वाटते, 'तिरस्कार' वाटतो. आपुलकी वाटूं लागतांच प्रीति वाटते व तितक्याऽएवजीं गोडी वाटूं लागते. प्रेमांत आनंद आहे द्वेषांत अस्वस्थता आहे, दुःख आहे. म्हणून आपण 'भय' व 'द्वेष' यांचें निराकरण करूं इच्छितों. ज्याचें आपण निराकरण करूं इच्छितों तो 'द्वेष'; ज्यांत आपल्याला समाधान वाटतें तो 'स्व-भाव'. मी यालाच अध्यात्म म्हणतों. जीवनांत अद्वैताचा अभ्यास याच पद्धतीनें होऊं शकतो. एरवीं ज्ञान मेदूंत राहिल आणि जीवनांत अज्ञान राहिल, विकार रहातील.

'समदर्शन' म्हणजे 'समवर्तन' नव्हे असा श्लेष काहीं शास्त्री काढतात. त्यामुळें त्यांच्या दर्शनांत व वर्तनांत मेळ नसतो. दर्शन वर्तनांत न उतरलें तर

ते 'सार्थक' होत नाही. शास्त्री दोन 'सत्ता' मानतात. व्यावहारिक सत्तेचे नियम निराळे, पारमार्थिक सत्तेचे नियम निराळे. त्यामुळे व्यवहारांत अगदीं निकृष्ट 'अर्थवादी' वृत्तीचीं माणसेंहि 'परम-अर्था' ची भाषा बोलतात. त्यांत पुनः 'विवर्तवादा' मुळे मोठी सोय झाली आहे. व्यवहार मिथ्या असल्यामुळे व्यवहारांत अधम स्वार्थ-वृत्तीनें वागणारीं माणसेंहि 'परमार्थवादी' ठरतात. म्हणून जें बुद्धीत असेल तें कृतीत आणण्याचा प्रयत्न पाहिजे. विचारांत व कृतीत 'अंतर' नेहमीच राहिल, तें रहाणें इष्टहि आहे; पण 'विरोध' मात्र असू देतां कामा नये. जो विचार जीवनांत दाखल होऊं लागतो तो निष्ठेच्या रूपानें परिपक्व व परिणत होतो.

ज्यांच्या विचारांत व व्यवहारांत विरोध राहतो त्यांच्या जीवनांत असमाधान राहतें. त्या विरोधाचा परिहार करण्याच्या दोन पद्धति प्रचलित आहेत. एका पद्धतीला 'अरण्यवाद' असें म्हणतां येईल. यांत वंताग, उबग, उद्वेग आहे. 'जगाचा त्याग करून अरण्याचें सेवन करावें, हिमालयांत निघून जावें. सदेह कैलासवास पतकरावा. आपल्या कल्पनेच्या एका अभ्यक्त सृष्टींत विहार करावा.' जुन्या परिभाषेत ज्याला 'विज्ञानवाद' म्हणत, त्यांत आणि या 'कैलासवादांत' फारसा फरक नाही. दुसऱ्या पद्धतीला 'प्रतिसृष्टिवाद' म्हणूं. तो प्रयत्न विश्वाभिन्नानें केला. हल्लींचे भौतिकशास्त्रवादी तो करीत आहेत. त्यांत ईश्वराच्या रचनेचा अव्हेर आहे, आणि त्याचा उपमर्द आहे.

मला हे दोन्ही एकटोकी मार्ग मानवत नाहीत. पहिला जीवनपराङ्मुख आहे आणि दुसरा उद्दाम अहंवादी आहे. संपूर्ण सद्गुणी असा आदर्श माणूस शोधण्याचा हव्यास करूं नये. तो प्रयत्न 'परीस' शोधण्यासारखा निष्फल आहे. संपूर्ण दुर्गुणी, शंभर टक्के पापी, असाध्य दुष्ट, या जगांत कोणी नाही असा प्रत्यय मनाला आला पाहिजे. आपण स्वतःच (दुर्गुणी) नाहीं तर इतर कोणी कसा असेल, ही खूण मनाला पटावी. म्हणून इतरांची सुधारणा करण्याच्या भरीस पडू नये. सेवा इतरांची करावी, ती निरपेक्ष करावी म्हणजे स्वतःची सुधारणा होते. अशानें वृत्ति आंबत नाही. दृष्टि विटत नाही. निराशा हि होत नाही. निरपेक्ष स्नेहाला अपात्र कोण आहे ? स्वतःला संभाळावें. इतरांचा संभाळ करायला प्रभु समर्थ आहे.

यावरून आध्यात्मिकतेची माझी कल्पना लक्षांत येईल. 'अर्थ' व 'पर-

मार्थ' यांत जो विरोध आहे त्याचें कारण एकाचा जो 'स्वार्थ' तोच दुसऱ्याचा 'अनर्थ' अशी स्थिति आहे. यालाच 'स्वार्थविरोध' किंवा हितसंबंधीचा लढा म्हणतात. हीच आर्थिक विषमता. हा 'स्वार्थविरोध' नाहीसा झाला की 'समत्व' येईल. समत्व म्हणजेच 'योग', हेंच अध्यात्म.

स्त्री-पुरुषांतील विषमतेचें मूळ 'काम' आहे. आर्थिक विषमतेच्या मुळाशी लोभ आहे. लैंगिक विषमतेच्या मुळाशी 'काम' आहे. कामानुरपेक्ष स्नेहसंबंध हा यावरील इलाज आहे. यालाच मी समाजजीवनातील 'ब्रह्मचर्य' भावना म्हणतो. 'कनक' व 'कान्ता' हे शब्द विकारांचे प्रतीकात्मक आहेत. अशा रीतीने जीवनाच्या प्रत्येक क्षेत्राशी अध्यात्माचा मेळ घालता येतो. जीवनाचें अधिष्ठान, अध्यात्म असावें या तुमच्या आकांक्षेची परिपूर्ति यांत आहे. भगवंताचें अधिष्ठान 'तें' हेंच.

तुम्हांला जें वाटेल तें अगदीं मोकळ्या मनानें लिहा. संकोच मुळींच नसावा. मला सुचतील तशीं उत्तरें मी देईन. माझ्यापासून फार मोठ्या बौद्धिक किंवा आत्मिक समाधानाची अपेक्षा राखूं नये. कळावें हा आशीर्वाद.

स्नेहाकांक्षी,
दादा

मित्र आणि मैत्री

कॉन्स्टिट्यूशन हाऊस,
दिल्ली

प्रिय...

तुमचें स्नेहपूर्ण पत्र काल रात्री मिळालें. अत्यंत आनंद झाला. खरें म्हणाल तर माझें मन आंतल्या आंत तुमच्या पत्राची वाट पहात असतें ज्या वस्तूची आपण प्रतीक्षा करीत असतो तिच्या प्राप्तीमुळें होणाऱ्या आनंदाचा अनुभव कोणाला नसतो? प्रतीक्षेमध्ये परितृप्ति आहे. तुमच्या पत्रांत जी ऋजुता

आणि प्रांजळता असते ती चित्ताला एक विशेष प्रकारचा आनंद देते. ज्याच्या हृदयांतून मानवी स्नेह आणि सहानुभूति यांची पुनीत धारा अकुंठित गतीने वहात असते त्याच्या हृदयांत कोणत्याहि फटीतून किंवा छिद्रांतून कसलाहि विकार अथवा अपवित्र भावना प्रवेश करू शकत नाही. आणि जरी तिने थोडा-फार प्रवेश केलाच तरी त्या वेगवान धारेंत ती टिकू शकत नाही.

तुम्ही लोक म्हणतां कीं माझ्या सान्निध्यांत तुम्हांला सुख व मानसिक स्वास्थ्य लाभतें हें कसें नि कां होतें याची मला कांहींच कल्पना येत नाही. परंतु तुमच्याच अनुभूतीचें प्रत्याख्यान मी कसें करूं ? ती खोटी आहे असें कसें म्हणूं ?

परंतु एक गोष्ट तुम्हांला मान्य करावीच लागेल. जर तुम्ही मला भला आणि विवेकी माणूस समजत असाल-आणि तुम्ही तसें समजतां हें मला माहीत आहे—तर तुम्हाला हेंहि मान्य करावें लागेल की, जे लोक माझा भलेपणा वाढवितील आणि माझ्या विवेकाची अभिवृद्धि करताल अशाच व्यक्तींची संगत मी घरीन. आणि मग मी ज्यांच्याशी मैत्री ठेवतों त्यांच्याकडून मलाहि खूप लाभ होतो हेंहि तुम्हांला मान्य करावें लागेल. आणि जर तुम्ही मला आपल्यापेक्षां जास्त बुद्धिमान समजत असाल तर स्नेही निवडण्यांत मी तुमच्यापेक्षां जास्त सारासार विवेक वापरतों हें तुम्हांला कबूल करावें लागेल. म्हणजे तुम्ही जितका चांगला स्नेही निवडाल त्याहून कितीतरी अधिक चांगले स्नेही मी निवडीन. तेव्हां आतां बोला, कुणाचा जास्त फायदा होतो ? तुमचा कीं माझा ? कृतज्ञ मी झालें पाहिजे कीं तुम्ही ?

जे लोक मला निरंतर खाली ओढण्याच्या प्रयत्नांत असतील अशाच सगळ्या लोकांना आपल्याभोवतीं गोळा करण्याइतका मूर्ख मी आहे असें तुम्ही खास समजत नसाल. मी तसें केल्यास माझ्यांत नि माझ्या मित्रांत कायमचा 'गजग्राह' (रस्तीखेंच) चालत राहील. मी वर उठण्याचा प्रयत्न करीन आणि ते मला खाली ओढण्याची घडपड करतील. किंवा मला वस्तुतः पतनच हवें आहे आणि त्या कामीं मला मदत करणारेच माझे मित्र आहेत. इतका मी नादान आहे असें मानावें लागेल. तुम्ही कोणत्याहि बाजूनें विचार करा, माझे मित्र तुमच्या मित्रापेक्षां चांगले आहेत याच निष्कर्षावर तुम्हांला यावें लागेल.

ताईचें मनःस्वास्थ्य ठीक आहे. तिची ईश्वरावर निष्ठा आहे. तोच सर्वांचा रक्षक नि पालक आहे. सामान्य माणसांच्या या संसारी जगांत ती कुठेंतरी टेकण्यासाठीं स्थान पहात होती. ज्या ठिकाणीं आपली वृत्ति आणि चिरसंचित सिद्धान्त न सोडतां राहतां येईल असें स्थान तिला हवें होतें. अशा प्रकारचा पिता ती शोधत होती. तिला एखादा आध्यात्मिक किंवा दार्शनिक प्रकाश नको होता. तशा प्रकारच्या प्रकाशाच्या शोधांत ती असती तर इतर कुठेंहि गेली असती, निदान माझ्याजवळ तरी फिरकली नसती. या भूमीवर विचारण्यासाठीं तिला एका पार्थिव, लौकिक, अगदीं सामान्य अशा आसऱ्याची जरूर होती. मी तिला भेटलों. तिचा पिता होण्याचें कवळ करून मी तिच्यावर कांहीं उपकार थोडाच केला आहे ? तिनें मला आपला पिता बनविण्याची इच्छा बाळगली. मी काय करणार ? पृथ्वीवर पाय ठेवण्यासाठीं ती एक पार्थिव आधार शोधत होती. तो आधार मी बनलों आहे एवढेंच. माझ्या आणि तिच्यांतील परस्पर वात्सल्याचा हा अनुबंध तुमच्यासारख्या आत्मीयाच्या सद्भावनेनें उभयकल्याणकारीच होईल.

तिची प्रकृति मात्र ठीक नाही. तिचें शरीर भोगायतन नाही, सेवायतन किंवा साधनायतन आहे. ऐतरेयोपनिषदांत अशना आणि पिपामा यांना आयतनाच्या रूपानें शरीर देण्यांत आलें मग काय विचारावें ? एक जीव दुसऱ्याचें अन्न बनला आणि सर्वत्र मत्स्य न्यायाचें साम्राज्य सुरू झालें. परंतु, सेवापरायण व्यक्तींना देखील हनुमानाप्रमाणें वज्रदेहाची आवश्यकता असते. सेवकामध्ये हनुमान 'मुकुटमणि' आहे. म्हणून मी ताईला सांगितलें आहे कीं, "स्वतंत्रपणें सेवाक्षम बनण्यासाठीं तूं काहीं दिवस शरीर 'शुश्रूषे' मध्ये घालव. हेंहि एक साधनेचेंच अंग आहे." ती उद्यां जात आहे. तिच्याबरोबर तिच्या स्नेहायुक्त पित्याचें वात्सल्यपूर्ण हृदय आणि त्याच्या वात्सल्य-प्रेरित प्रार्थना जात आहेत. ज्या दिवशी अधिक आणि अविरत सेवाक्षम शरीराच्या कांतीनें माझ्या हृदयाला प्रमुदित करित माझी बाळ आपल्या बुद्धीनें व कलेनें जनताजनादर्दनाची आराधना करील त्या दिवशीं मी स्वतःला कृतार्थ समजेन. तिला केवळ आपल्याजवळ ठेवून घेऊन काय करूं ? मी परीस थोडाच आहे ? जुनें लोखंड मात्र अवश्य आहे. परंतु त्याच्यावरहि गंज चढण्याची शक्यता असतेच. लोकांना वाटत होतें कीं मुलगी माझ्याजवळ राहून कोणत्याहि

बाह्य उपचारांशिवाय बरी होईल. ही समजूत चुकीची ठरली. तें बरेंच झालें एका बाबतींत तरी भ्रमपरिहार झाला. भ्रमपरिहार होण्यांत उभय पक्षांचें हीत आहे.

तुमच्या एका वाक्यानें माझ्या हृदयांत अढळ स्थान प्राप्त केलें आहे. तुम्ही नेहमीं म्हणत असतां, 'दादा ! मी निष्क्रियपणें दुःखें नि संकटें पहात राहूं शकत नाहीं.' बस्स. हीच चारित्र्याची गुरुकिल्ली आहे. ही व्याकुळता, ही तळमळ, ही उत्कठा, परमेश्वराचें वरदान आहे. 'नारद देखा विकल जयन्ता। लागि दया कोमलचित्त सन्ता।'—अपराधी, उपद्रवी, नीच जयन्ताची 'कोमलचित्त' नारदाला दया आली. सत आणि असत यांच्यांतील अंतर तें हेंच. परमेश्वरानें तुम्हांला सद्भावनांनीं कांठोकांठ भरलेलें, सस्कारप्रचुर हृदय दिलें आहे. सहृदयता हें सेवाधर्माचें मूल आहे. तुम्ही घाडलेल्या सुंदर कवितेंतहि हीच मुख्य भावना आहे. महाभारतामध्ये युधिष्ठिराला असेच प्रश्न विचारून विचारून विदुरानें आणि इतर महात्मांनी त्याला प्रबोध केलें आहे. त्याचप्रमाणें प्रश्नांच्या रूपानें तुमच्या या कवितेंत सिद्धान्त—निरूपण आहे. सहृदयता, सहानुभूति आणि सहयोग यांची भावना त्यांत ओतप्रोत आहे. म्हणूनच तर ती तुम्हांला इतकी आवडली. मलाहि ती फार आवडली.

बबन तुमच्यावर बेहद्द खूप आहे. तो म्हणतो की तुम्ही जणू कारंजींच उडवीत असतां. विषमतेमध्येहि चित्ताची समता ढळूं न देणें ही कांहीं मामुली करामत नाही. परंतु तुम्हां लोकांत आणि आम्हां लोकांत एक मूलभूत फरक मात्र अवश्य आहे आम्ही अगदीं पार्थिव आहोंत—याच मर्त्य लोकांतील जीव ! तुमचा रथ जमिनीच्या थोडासा वरून—अंतराळांतूनच—चालत असतो. तरीहि आम्ही तुमचे स्नेहभाजन आणि विश्वासपात्र बनू शकलों आहोंत ही ईश्वराची कृपाच आहे म्हणूनच मी म्हटलें की, 'ताईला मी काय सांभाळणार ?' जी ईश्वराला शरण गेली तिचा सांभाळ करण्याची फुशारकी मारणें म्हणजे ईश्वराचा निरादरच करण्यासारखें आहे. तुमचा नि तिचा स्नेह व विश्वास ही आमची अमूल्य संपदा आहे.

—स्नेहाधीन,
दादा

तूं बंड करणार आहेस ना ?

१३९ कॉन्स्टिट्यूशन हाऊस
नवी दिल्ली

चि.ला अनेक उत्तम आशीर्वाद.

तुझें ता ७।९ चें पत्र काल दुपारीं पोचलें. माझ्या नेहमींच्या रिवाजाला अनुसरून कालच ताबडतोब उत्तर लिहायला बसणार होतो.

तुला ज्या व्यथा होत असतील त्यांची कल्पना मी करूं शकतो. आपण संक्रमणकालांत आहोंत. जुनीं मूल्यें, जुन्या प्रतिष्ठा, गडबडून ढांसळत आहेत. नवीन मूल्यांची व नव्या प्रतिष्ठांची स्थापना करायची आहे. जडयंत्रवादी व प्रतिवर्तनवादी (Behaviourist) यांनीं माणसाला यंत्राधीन व बाह्य तंत्राधीन कल्पिलें होतें. या यांत्रिक व तांत्रिक मनंतून आपण एका नव्या युगांत प्रवेश करीत आहोंत. या मूल्यपरिवर्तनाची सिद्धि आपल्यापैकीं दरेकाच्या प्रयत्नांवर अवलंबून आहे. यांत कितीतरी व्यक्तींना आहुतीहि द्यावी लागेल युद्धांत जे कामास येतात तेहि—नव्हे तेच—युद्ध जिंकतात.

या क्रान्तीच्या काळांत तूं स्त्रीच्या जन्माला आलीस हें सद्भाग्य आहे. कारण, साधारणपणें स्त्री ही स्थितिवादी असते. क्रान्तीचें नेतृत्व कुठला तरी पुरुष करीत असतो. स्त्री—जीवनाचीं मूल्यें बंडखोर स्त्रियांनाच बदलावीं लागतील. पुरुषापेक्षां स्त्रीच्या बाबतींत परिस्थिति अधिक प्रतिकूल व विषम आहे. पण ताई, परिस्थिति जितकी प्रतिकूल तितकाच पराक्रमाला वाव अधिक नाही का ? आधीं तूं स्त्री झालीस, त्यामुळें एक नैसर्गिक प्रतिकूलता जन्म-प्राप्तच आहे. स्त्रीचें शरीर नाजूक असतें ही दुसरी प्रतिकूलता. एरव्हींच तें इतरांच्या अभिलाषेचा विषय असतें, त्यांत जर देखणें असलें तर मग विचारायलाच नको ! एक एक गुण माणसाचें अवसान खचविणारा आहे. पण त्यामुळेंच पराक्रमाला अधिक अवसर नाही का ?

तूं बंडखोर आहेस ना ? मग बंड कशांत आहे ? जो शरीरानें दुबळा असेल त्याला स्वतंत्र जीवनाचा अधिकार नाही, त्यानें स्वायत्त जीवन—सिद्धीची आकांक्षा धरूं नये, स्वेच्छेनें जगण्याची अभिलाषा करूं नये, असा परंपरेचा दण्डक आहे. या परंपरेच्या विरुद्ध बंड करायचें आहे. स्त्री ही शरीरानें

दुबळी, तकलुपी व नाजूक आहे म्हणून या बंडाचें नेतृत्व वास्तविक तिच्या-
कडेच गेलें पाहिजे. तो तिचाच अधिकार आहे.

आज कुटुंबाचा पालनकर्ता, रक्षियता व भर्ता पुरुष आहे. पण कुटुंबातील
कर्ता पुरुष आज शरीरानें सगळ्यांत सुदृढ व बलवान् असतो असें थोडेंच
आहे ? बहुधा तो अशक्त, रोगट व जराजर्जरहि असतो. तरी त्याचें नेतृत्व
आपण मान्य करतो. तथापि एकंदर समाजव्यवस्थेच्या मुळाशीं शक्तीच्या
प्रतिष्ठेची भावना दडलेली असते. शरीरबल हें जीवनाच्या पात्रतेचें अंतिम
गमक नव्हे हें तत्त्व प्रस्थापित करणें रूपवान्, बुद्धिमान् व यौवनसंपन्न
ध्येयवादी आणि पराक्रमी तरुणीचेंच काम आहे ! हें ध्येय काय कमी
स्फूर्तिदायक आहे ?

आजपर्यंत स्त्री व पुरुष आपापल्या खुराड्यांत रहात होतीं. आपापल्या
स्त्रीत्वाची व पुरुषत्वाची जाणीव विसरून एकमेकांच्या सान्निध्यांत रहाण्याचें
त्यांनां वळणच नाही. स्त्री ही पुरुषाच्या सान्निध्यांत एक तर आप्तरक्षणाच्या
वृत्तीनें वागते किंवा त्याच्या अनुरजनाच्या वृत्तीनें तरी वागते. बरोबरीव्या
नात्यानें वागण्याची तिला संवय नाही. म्हणूनच पुरुषालाहि नाही. जी स्त्री
स्त्रीत्वाची जाणीव विसरून स्वाभाविक मोकळेपणानें वागते तिची वृत्ति
मुखावेगळी वाटावी हें साहजिकच नाही का ? आपली दृष्टि शुद्ध असावी.
दृष्टि शुद्ध असली म्हणजे पाऊलहि बहुतेक सरळ पडतें. 'दृष्टिपूतं न्यसेत्
पादम्.' पाऊल शुद्ध दृष्टीनें पाहून टाकावें, दृष्टि शुद्ध असली म्हणजे दर्शनहि
स्वच्छ असतें. looking चा outlook शीं हा असा संबंध आहे. दृष्टि हें
प्रकाशाचें तत्त्व आहे. नित्य प्रकाशांत जगावें म्हणजे जीवन उज्ज्वल होतें.
अंधार टाळावा, गुप्तता टाळावी, म्हणजे तमोगुणाची बाधा होत नाही,
काळोखी चिकटत नाही. जीवनाची उज्ज्वलता व प्रांजळता डोळ्यांत
उमटते ! डोळे हे अन्तःकरणाचे आरसे आहेत. उपनिषदांत इन्द्र विरोचनाला
म्हणतो, ' हा जो डोळ्यांत पुरुष दिसतो ' तो पहा. विरोचनाला रहस्य
उमगलें नाही. पण डोळा स्त्रीचा आरसा आहे, हें खरें.

The light of the body is the eye.

Therefore, when thine eye is single thy whole body
is also full of light, but when thine eye is evil, thy body

also is full of darkness. Take heed, therefore, that the light which is in thee, be not darkness. If thy whole body be full of light, having no part dark the whole shall be full of light, as when the bright shining of a candle doth give the light.

निर्मल चारित्र्याचें तेज व मांगल्य दृष्टींत प्रकट होतें आणि सान्या जीवनाला प्रकाशित करतें. “ नानाछिद्रघटोदरस्थितमहादीपप्रभाभास्वरम् ! ” ख्रिस्ताच्या वरील शब्दांत व या वाक्यांत कितीतरी साम्य दिसतें !

बेटा, हा मार्ग मृत्यूला किंवा काळाला शरण जाण्याचा नाही, कालगतीला प्रतिरोध करण्याचा आहे. काळ हें जसें जीवनाचें अपहरण करणारें तत्त्व आहे, त्याचप्रमाणें तें जीवनपोषक तत्त्वहि आहे. त्याच्या आघातांना धीरो-दात्तपणें तोंड दिलें म्हणजे तोच काळ मरण न देतां शरण देतो, माणसाला नवें व दिव्य असें अमर जीवन देतो. ज्याच्या वृत्तीला ध्येयनिष्ठेचे बळकट पंख फुटलेले नसतील त्या क्षीण हृदयाच्या, अल्पप्राण जीवांना कवि म्हणतो :

Spread no wings

For Sun-ward flight; thou soul with unplumed vans

Sweet is the air and safe and known

The homely levels, Only strong ones leave

The nest each makes his own.

Live-ye who must-such lives as live on thee;

Make golden stairways of your weakness; rise

By daily sojourn with these phantasies.

ज्यांना ' रथांना पंख नाहीत ' त्यांनीं आपल्या अनेक दुबळ्या वृत्तींच्या जिज्यावरच चढत रहावें, स्वतःचें घरटें तयार करण्याच्या भरीस पडूं नये !

तूं म्हणतेस ना कीं चढण मोठी बिकट आहे. पण कवि म्हणतो ती स्फूर्ति-दायक आणि तरतरी आणणारीहि आहे :

Manifold track lead to yon sister-peaks,

Around whose shows the gilded clouds are curled

By steep or gentle slopes the climber comes

Where breaks that other world.

Strong limbs may dare the rugged road which storms
Soaring and perilous, the mountain's freast;

The weak must wind from slower ledge to ledge with
many a place of test.

काटक शरीराच्या व कणखर वृत्तीच्या लोकांनीं खडतर वाटेनें तुफानाला न जुमानता डोंगराच्या माथ्यावर चढावे ! अशक्तांनीं विश्वाति घेत घेत वर चढावे ! एक मार्ग संयमनिष्ठ गृहजीवनाचा आहे, दुसरा ब्रह्मचारिणीचा आहे. तू निवड केलेली आहेस. 'तव रोना क्या रे ?' काळ हा तुझा सहाय्यक व पुरस्कर्ता वनेल. या अर्थाने त्याच्या कुशीत तुला निवाड्याचे स्थान मिळेल ! तो मृत्यूचा प्रतिनिधि म्हणून तुझ्या पुढें उभा रहाणार नाहीं.

तुला जे वाटतें, जें सुचतें तें लिहून टाकतेस हेंच योग्य आहे. मी त्याचा सहृदयतेनें विचार करतो. रक्ष चिकित्सा करोत नाही. व्यक्ति म्हणजे कांहीं निर्जीव समस्या नव्हे. मला व्यक्तीचा विचार निष्ठुर वैज्ञानिकाच्या भूमिकेवरून करतां येत नाही. वैज्ञानिकाच्या दृष्टीने व्यक्तीचे महत्त्व एका परमाणू-पेक्षाहि कमी असेल; रजःकणाइतकेंहि नसेल. परमार्थवादी माणसाला व्यक्तीची जीवनज्योत म्हणजे a tiny glow, a feeble & uncertain flicker, एक चिमुकली चमक, क्षणजीवी व थरथरणारी ज्योत वाटत असेल, पण तिचें भावनात्मक मूल्य त्रिभुवनापेक्षांहि अधिक आहे. शुष्क बुद्धिवाद हा बाह्य वस्तुनिष्ठ व विषयनिष्ठ असतो. त्याला सारें ज्ञान परोक्ष होते. हृदयाला सहानुभूतीमुळे प्रत्यक्ष अपरोक्षानुभूति होते. म्हणून व्यक्तीचा विचार मी हृदयनिष्ठ भूमिकेवरून करित असतो. लोक म्हणतात, तुला माणसाची परीक्षा नाही. मी म्हणतो, मला माणसांची परीक्षा करायचीच नाही. मी काही परीक्षक किंवा न्यायाधीश नाहीं. मी सोबती व सहयोगी आहे. जो माझ्यावर माणसाची परीक्षा नसल्याचा आरोप करतो त्याची तरी परीक्षा मला आहे, असें तो मानतो का ?

कळावें, हा आशीर्वाद.

तुझा,
दादा

कुटुंबनिष्ठेचें अधिष्ठान

१३९ कॉन्स्टिट्यूशन हाऊस
नवी दिल्ली, २७-८-४९

प्रिय संपु,

तुझे पत्र आतांच पोचलें. एखाद्याचें जीवन योगमय असतें, एखाद्याचें प्रयोगमय असतें. योगमय जीवनांत नेमकेपणा व मोजकेपणा असतो. प्रयोगांतहि योजना असते; पण शाश्वती कमी. स्थैर्य कमी. शेवटीं तेंच अंगवळणीं पडतें. उद्योगाच्या बाबतीत तुझ्या आयुष्यांत एकंदरीत प्रयोगाचा भाग अधिक आहे. यांतहि ईश्वराची कृपाच आहे असें मानलें म्हणजे झालें ! आतांपयें कुठलाहि प्रयोग अंगाशीं आला नाही. हाहि येणार नाही.

बल्ला, तू व विमल माझ्यापाशीं वाढलांत. बल्ला माझ्यापेशां धाकटा खरा; पण मी त्याची मर्यादा वडील भावाइतकी राखली. कौटुंबिक कर्तृत्वांत त्याचें तेंच स्थानहि आहे. मी त्या मानानें अंमळ बेजबाबदार आणि कांहींसा मुलखावेगळा. पुण्यश्लोक तीर्थरूप बाबासाहेब निवर्तल्यानंतर तुझ्या आयुष्यांतोल महत्वाची स्थित्यंतरे माझ्याच विद्यमानें झालीं. प्रचंड यश नाही मिळालें पण आपलें इमान व मर्यादा शाबूत ठेवण्याइतकें मजबूत दानत देवानें नेहमीं दिली हें काय कमी झालें !

आजहि बबी व बाळू यांच्याविषयी जो जिऱ्हाळा आहे तो तू व विमल यांच्याबद्दलहि आहे. तुझ्या या नवीन प्रयोगांतहि तुझा माथा नेहमीं उजळ राहो आणि तुझे उखळ नेहमी पांढरें राहो असा कळकळीचा आशीर्वाद मी तुला देतो. तू व बल्ला आपल्या पुण्यश्लोक वडिलांचे प्रतिनिधी आहांत. त्यांचें तर्पण तुमच्याच हातून होईल. पू. आईचाहि सांभाळ तुम्ही दोघेच करीत आहांत. मातापितरांचें ऋण फेडणें शक्य नाही; पण तुम्ही त्या दिशेनें प्रयत्न करीत आहांत. तेव्हां तुमच्या प्रयोगाला श्यांच्या पुण्याईचें बळ मिळाल्यावांचून कसे राहील ? तुमचें यश व तुमचें ऐश्वर्य हेंच माझे समाधान व माझे भूषण नाही काय ?

पू. आईचें जीवन दिवसेंदिवस क्षीण होत आहे हें मलाहि आढळून आलें. माणूस म्हातारें झालें म्हणजे तें नकोसें होतेंच असें नाही. त्याचें जितकें वय

असेल तितके दिवस त्याचा सहवास लाभलेला असल्यामुळे पुष्कळदां तें जास्तच हवेसें वाटतें. आईचें आयुष्य संपत आलें असेल; पण तिचा जिऱ्हाळा मात्र क्षीण झालेला नाही. मालकिणीचें भविष्य ठरून गेल्यासारखेंच दिसतें! तिच्याविषयीं लिहू लागलों किंवा बोलूं लागलों म्हणजे भाषाच खुंटते. हृदयाची गति मोठी विलक्षण आहे. कित्येकदां भावनांच्या उद्रेकांमुळे तें ओसंडून भाषेच्या रूपानें वाहूं लागतें. कित्येकदां गोडून, थिजून स्तब्ध होऊन जातें. मालकिणीच्या बाबतीत तसें झालें आहे. तिच्याविषयींची वेदना माझ्या प्रकृतीचेंच अंग बनली आहे. गोपू तिची सर्वतोपरी काळजी घेतोच. तुझेंहि लक्ष असावें.

तूं मूळतापीला अष्टमीकरितां जाऊन आलास हें ठीकच झालें. परमपूज्य भाऊसाहेबांचें स्मरण मला जन्माष्टमी व आचार्य (शंकराचार्य) जयंती या दोन प्रसंगां हटकून होतें. या वर्षी अष्टमीला मथुरेला जाण्याचा योग होता आणि मथुरा ही श्रीकृष्णाची जन्मभूमि असल्यामुळे परंपरागत संस्कार उद्भूत होऊन तेथें जाण्याचा मोहहि आला होता. पण मग तो बेत रहित केला. अर्थापेक्षां नीतिधर्म श्रेष्ठ मानणें आणि देशापेक्षांहि देव मोठा मानणें हीं दोन तत्त्वे माझ्या विचारांत व जीवनांत प. पू. भाऊसाहेबांच्या कृपेमुळेच मुरलीं. म्हणून गीताकार व भाष्यकार यांच्या जयंतीच्या दिवशीं मला त्याची आठवण येते, आणि मी अगदीं भक्तिभावानें त्यांना वंदन करीत असतो.

तूं जाण्यापूर्वीं माझी तुझी भेट होणार नाही; पण तुझ्या निमित्तानें तरी एका अन्य प्रान्ताविषयीं आपुलकी वाटेल. तेथेंहि 'आमचें घर' आहे ही भावना राहिल. प्रांतावादाची भयानक लाट उसळण्याचीं लक्षणे दिसत असतांना हें कांहीं कमी किंमतीचें समाधान नाही.

तुझा,

कौटुंबिक भावनेचा विस्तार

प्रिय...

तुम्हें ता. १४ चे पत्र पोंचलें. फार बरें वाटलें. आजकाल सकाळच्या प्रहरीं गवतावर दहिंवर पडलें म्हणजे तें मोत्यासारखें चमकूं लागतें. शब्दांचेंहि तसेंच आहे. शब्दांना टवटवी भावनेनें ओथंबलेल्या अन्तःकरणाच्या ओलाव्यानें येत असते. एरव्हीं अगदीं मोत्यासारखें अक्षर असलें तरी त्यांतील शब्द अगदीं निर्जीव वाटतात.

तुझ्या पत्रांत तूं आपलें अंतःकरण खुलें केलें आहेस. स्नेहाचा हा स्वभाव आहे कीं तो हिणकस केव्हांच नसतो. माणसाला माणसाच्या जवळ आणणें हें त्याचें सहजकार्य आहे. दोन माणसांना जवळ आणणारी वस्तु अशुचि किंवा असुंदर कशी असूं शकेल ? तूं स्नेहभावानें लिहिलें आहेस म्हणूनच तें वाचून मला इतकें समाधान वाटलें. अत्यंत अधम व टाकाऊ माणसें म्हणून जग ज्यांचा अव्हेर करतें त्यांच्याहि बावतींत माझा असा अनुभव आहे कीं त्यांचा स्नेह सत्पुरुषाच्या स्नेहाइतकाच मधुर व कल्याणकारक असतो. अमृत फक्त सोन्याच्या भांड्यांतच तेवढें अमरत्व देणारें असतें असें थोडेंच आहे ? पानाच्या द्रोणांतून आपण अमृत प्यालों तरी अमरत्वाची क्रांति येईल.

मला मानसपुत्र नाहीत. तुमच्या ठिकाणीं कांहीं मी पुत्रत्वाची कल्पना केलेली नाही. मी माझ्या स्नेहानें तुमचें पुत्रत्व संपादन केलेलें आहे. तेव्हां तें मानसिक नाही; स्नेहाजित आहे. आणि म्हणूनच आतां तें मला सोडून देतां येत नाही.

मी तुझ्या लग्नाला आलों असतो. मध्यें कांहीं वर्षे लग्नकार्यांना जायचेंच नाही असें मी ठरविलें होतें. लग्नसमारंभांत अवास्तव खर्च करून नसतें वैभवप्रदर्शन करण्याची व कर्जबाजारी होण्याची जी दुष्ट संवय आपल्या समाजांतील लोकांना जडूं लागली होती, तिचा आपल्यापुरता प्रतिकार म्हणून मी हें धोरण स्वीकारलें होतें. आपल्या आप्तेष्टांच्या व जातीच्या लोकांच्याच लग्नांना जाण्याचा प्रसंग येत असे तें मला मानवण्याजोगें नव्हतें.

आतां माझ्या कुटुंबांत अक्षरगः सर्व धर्मांचीं, सर्व प्रांतांचीं व सर्व जातींचीं मुलें—मुलगे आणि मुली—सामील झालेलीं आहेत. त्यामुळें लग्नांना हजार न राहण्याचा पूर्वीचा आग्रह सोडून दिला आहे तुझ्या लग्नाला येणें मला आवडलें असतें तूं म्हणतोस ना कीं माझ्या घरीं तुम्हां सगळ्यांना घरच्या-सारखेंच वाटतें म्हणून ! तुला व तुझ्यासारख्या अनेक मुलाना माझे घर जर हक्काचें ठिकाण वाटूं लागलें तर माझ्या ऐश्वर्याला व भाग्याला कांहीं पार राहिल काय ?

कौटुंबिक भावनेचा विस्तार हें मी आपलें जीवितकार्य मानलें आहे. त्यांत मला लाबीरुंदीपेक्षांहि खोलीची चाड अधिक आहे. अजस्रतेपेक्षां उत्कटतेवर अधिक भर आहे. अलीकडे तुझ्या पत्राच्या सांच्याचीच कितीतरी पत्रें माझ्या नातलगांचीं व तुझ्याप्रमाणेंच माझ्याशी ज्यांनीं स्नेहानुबंध जोडलेला आहे अशा स्वायत्त आप्तांचीं येत असतात. मला घन्यता वाटते कीं यापेक्षां अधिक देवाजवळ मी मागितलेलें नाहीं

चि. सौ. आशालता ही तुझ्या जीवनांत नवीन आशाच नव्हे तर नवीन प्रकाशहि आणील अशी मला उमेद आहे आज तुझ्या जीवनांत प्रवृत्ति पुष्कळ असली तरी प्रकाशाचा अभाव आहे. त्यामुळें अंधारांत चौखूर उडद्या मारणाऱ्या शिगराप्रमाणें तुझें विक्रीडित सुरू आहे. त्याला कौटुंबिक स्नेहाचें अधिष्ठान लाभलें म्हणजे इष्ट तें वळण लागेल अशी आशा मी करतो तुझ्या पत्नीच्या नांवांतील 'लता' या शब्दापेक्षां 'आशा' या शब्दावर माझा विशेष जोर आहे लता नाजूक असते, परोपजीवि असते. तिला आधार लागतो. आशा ही पराभूताला धीर देते. खचणाराला सांभाळते. नामोहरम झालेल्यांना पुनः उद्योगाला प्रवृत्त करते तुझा विवाह तुझ्या जीवनांत नवीन स्थित्यंतराचा प्रवर्तक ठरो अशी मी प्रार्थना करतो.

स्नेहांकित,
दादा

प्रेमाची गति अगाध आहे !

माई गिरिधारीजी,

तुमचें पत्र वेळेवर मिळालें होतें. जरा निवांतपणें बसून उत्तर लिहावें असा विचार होता. नागपूरला वेळ मिळूं शकला नाही. यामुळे तुम्हांला उत्तर लिहिण्याची इच्छा कार्यान्वित होऊ शकली नाही इंग्रजीत अशी म्हण आहे कीं, इच्छा हे जर घोडे असते तर माणूस दिवसभर त्यांच्यावर बसून रपेट करीत राहिला असता. इच्छा हे घोडे झाले नाहीत हें बरेंच झालें.

मनुष्य स्वादिष्ट पदार्थ जास्त खातो हें तुम्हांला मान्य आहे ना ? अजीर्ण हें बहुतेक स्वादिष्ट पदार्थांमुळेच होत असतें. जो पदार्थ माणसाला आवडतो. त्याचे दोन घांस जास्तच तो खातो. त्याचप्रमाणें स्तुति ही माणसाला आवडते आणि तीच तुम्ही मला खायला घालतां. तुमच्या बहिणीनें जरासें अपथ्य केलें तर तुम्ही तिच्यावर किती रागावतां ! परंतु प्रेमातिरेकांनें मला मात्र अपथ्य खाऊं घालण्यांत तुम्ही मुळीच मार्गेंपुढें पहात नाहीं. प्रेमाची गति अगाध आहे. स्नेहाबरोबर विवेकहि राहूं लागला तर कोणत्या कुरूप मुलाची आई आपल्या मुलावर प्रेम करील ? प्रेमाला विवेकाचें बाबडें आहे. म्हणून जगात बऱ्यावाईट सर्वांना प्रेम मिळतें. आम्हांला तुमच्या विवेकाशीं कर्तव्य नाहीं. आम्ही तुमच्या स्नेहाचे भुकेले आहोंत.

परवा तुमचा फोन आला. त्यावरून तुमची तब्येत ठीक नसल्याचें समजलें. थोडांशी काळजी वाटूं लागली. तुम्हाला आजारी पडण्याचा हक्क नाही. शुश्रूषा करणारे जर आजारी पडूं लागले तर आज्ञ्यांचें काय होणार ? एखादे दिवशीं थर्मामीटरलाहि ताप यायचा ! तसें झालें म्हणजे अनवस्था प्रसंगच ओढवायचा ! तेव्हा सावधान ! पुन्हां अशी चूक करूं नका. आजाराला थारा देऊं नका. नाहीतर तो तुमची पाठ सोडणार नाही. मोठे मोठे चांगले लोकहि सज्जनाची संगत सोडत नाहीत तुमच्याजवळ राहायला मिळाल्यावर आजार इतर फडतुस माणसांचें दार कशाला ठोठावील ? मी त्याच्या बाबतींत जरा बेपर्वा असतो यामुळे तो भूमिगत (अंडरग्राउंड) होतो.

‘ कल्याण ’ मधील लेखांत अध्यात्माची थोडीशी चर्चा करीत आहे. ती आतां पुष्कळ दिवस पुरेल. पत्रामध्ये त्याची चर्चा करीत नाही. मी कांहीं दररोज पक्वान्न खाणाऱ्यांपैकी नव्हे. कधींमधीं सणावारीं थोडाबहुत स्वाद चाखतो. जास्त अध्यात्मचर्चा करूं लागलों तर माजूम खाल्यासारखी स्थिति होईल माझी या जगाची शुद्धच राहाणार नाही. इतक्या लौकर जगांतून कूच करण्याची माझी इच्छा नाही. तुम्हां लोकांचा स्नेह अध्यात्मा-हून कमी मधुर आहे काय ?

एव्हांना तुम्ही अगदी खडखडीत बरे झालां असाल अशी आशा आहे. झऱ्याचें पाणी जितक्या लौकर गडूळ होतें, तितक्याच लौकर तें निवळतें. त्याचा वेगच त्याच्या निर्मळतेचें कारण असतें. आणि वेग हें तर तुमच्या प्रकृतीचें वैशिष्ट्य आहे. तर मग तुम्ही आजाराला कसा थारा द्याल ?

नवी दिल्ली,
५-१०-४९

तुमचा स्नेहाकांक्षी,
दादा

वस्तु हरवण्याचे फायदे

प्रिय....,

तुमचें कार्ड येऊन दोनतीन दिवस झाले. त्याचें उत्तर द्यायला मला जरा वेळ लागतो आहे असें पाहून तार्निं माझ्यामागें सारखा तगादा लावला. पाठच्या बहिणीपेक्षां जास्त ती तुमचा कैवार घेते. मी उत्तर लिहिणारच होतो; पण म्हटलें, जरा सावकाश लिहूं ! पण तार्ई कशाला ऐकते ?

सहवासानें न कळत वळण लागतें हा अनुभव नवा नाही. सहवासानें आपला गुण अथवा अवगुण दुसऱ्याला बेमालूमपणें लावण्याची कला मला खूप साधली आहे. तेव्हां तुम्ही कल्याणच्या स्टेशनवर आपलें बोचकें विसरलांत हें वाचून जुन्या लोकांना जो ‘पुत्रजन्मसमः किल’ आनंद होत असे

तसा मला झाला. आतां माझ्या स्वायत्त पुत्रांत तुमची गणना करायला हरकत नाही. वस्तु हरवणें आतां माझ्या अंगवळणीं पडलें आहे. तरी पण दर पाळीला वस्तु हरवली म्हणजे पुष्कळच हळहळ वाटते जगांत असतील नसतील त्या सर्व गुणांचा आरोप हरवलेल्या वस्तूंवर करण्याची माणसाची प्रवृत्ति मोठी प्रबल असते. वस्तु हरवली म्हणजे तिचें महत्त्व जाणवायला लागतें. इंग्रजींत म्हण आहे, A cow knows the value of her tail only when she loses it. घरांत आपण वडिलांना, आईला, बायकोला-सगळ्यांना 'मी मेल्याखेरीज माझी किंमत तुम्हांला कळायची नाही !' हे शब्द उच्चारतांना कितीदां तरी ऐकतो. विरहानें ज्याप्रमाणें प्रेमाची तोव्रता वाढते त्याचप्रमाणें वस्तूच्या वियोगानें तिच्याविषयींची आवड अधिकच तीव्र होते. म्हणून वस्तुवियोग हा देवाचा प्रच्छन्न आशीर्वादच मानावा.

दुसराहि एक मोठा फायदा आहे. प्रिय वस्तूचा वियोग वारंवार होऊं लागला म्हणजे मनाला वस्तुवियोगाचा सराव होतो. आणि अशा रीतीनें एक प्रकारची अनासक्ति मनांत रुजू लागते. शीतोष्ण सुखदुःखाप्रमाणें वस्तु-देखील आगमापायिनी आहेत, ही गोष्ट मनावर बिंबते. आणि मग घटकाभर हळहळून चित्त स्वस्थ होतें. पुनः गंमत अशी कीं नवीन वस्तु विकत घेण्याची सधी व सबब मिळते. कांहीं बाबतींत माणूस मोठा अहंकारी असतो. आपण कुठलाहि जिन्नस कारणावांचून घेतों हें कबूल करण्याची त्याची तयारी नसते. म्हणून मनांत ठसलेली वस्तु विकत घेण्याकरितां तो उगीचच सबबी शोधित बसतो. मला ही वस्तु उगीचच घ्यावीशी वाटते हें कबूल करण्याइतका प्रांजळपणा लहान मुलाप्रमाणें त्याच्या ठिकाणीं नसतो. तेव्हां वस्तु हरविणें ही प्रौढ व पोक्त माणसाच्या अहंकारी वृत्तीला एक सुसंधिच आहे. तुमच्या परड्या हरवल्या म्हणून आतां नवीन विकत घेण्यास कारण झालें. काश्मीरी सॅडल्स पूर्वीपेक्षांहि जास्त तऱ्हेदार व छानदार विकत घेण्याचा सुयोग तुम्हांला आमच्या नागपूर मेलनें प्राप्त करून दिला याबद्दल तुम्ही तिच्या नांवानें एक नारळ फोडला पाहिजे. तुम्ही माझ्याजवळ राहून माझ्यापासून यदृच्छा प्राप्त अपरिग्रहाची दीक्षा घेण्यांत जी तत्परता दाखविली तिच्याबद्दल मी तुमचें मनःपूर्वक कौतुक करतो. हें लोण तुम्ही मत्स्यगंधेपर्यंत पोंचविलें म्हणजे अवघाचि संसार सुखाचा झाला !

मी आलों नाहीं म्हणून मत्स्यगंधेला वाईट वाटलें हें वाचून मला फार समाधान वाटलें. कारण मी यावें अशी उत्कंठा तिला नसती तर तिला वाईट वाटलेंच नसतें. तेव्हां तिची ती उत्कंठा थोडी अधिक तीव्र झाली तर त्यांत नुकसान कुणाचेंच नाहीं. तिनें वाटल्यास माझ्यावर रागवावें. तो हक्क तिला आहे.

कळावें हा आशीर्वाद.

नवी दिल्ली,
९-१०-४९

तुमचा,
दादा

रात्रीचा विमान-प्रवास

प्रिय ताई,

परवां दिल्लीहून निघण्यापूर्वी एक पत्र तुला पाठविलेंच आहे. दिल्लीहून रात्री ११-५० ला विमानानें रवाना झालों.

खिडकीजवळच्या जागा साऱ्या अरसिक लोकांनीं पटकावलेल्या होत्या. विमानांत बसल्याबरोबर हीं सारीं माणसें खुशाल पेंगायला लागलीं आणि लोकरच झोंपण्याच्या तयारीलाहि लागलीं. मग खिडकीजवळ बसायची हौस तरी कशाला? बाहेर अगदी काळाकुट्ट अंधार होता; तरीपण डोळे मिटल्यानंतरच्या काळोखांत आणि डोळ्यांनी दिसणाऱ्या अंधारांत फरक असतोच ना ! डोळे मिटल्यानंतर दर्शनाचा अभाव असतो; डोळे उघडे ठेवल्यानंतर दिसणाऱ्या अंधारांतहि—अंधाराचेंच का होईना, पण—दर्शन असतें; आणि अंधाराचें दर्शन हें अज्ञानाच्या जाणिवेइतकेंच उपयोगी असतें. अंधाराचें दर्शन आणि अज्ञानाचा बोध यांत प्रकाशाचें तत्त्व अनुगत आहे. म्हणून खिडकीजवळ बसून अंधाराची गम्मत पहावी असें मनांत होतें. पण मनोरथांत बसून नेहमींच सहूल करतां येत नाहीं. अंधार अगदीं स्पष्ट

दिसत होता. अगदीं आकाशव्यापी अनंत अंधार. पण हा 'अंधतम' किंवा अप्रकाश मात्र नव्हता. एखाद्या रहस्यवादी कवीच्या गूढ काव्यासारखा तो मनोवेषक वाटत होता. आमचें विमान मात्र अंधारांत चांभपडत नव्हतें. गूढवादी कवीच्या प्रतिभेप्रमाणें त्या दशदिशांना व्यापणाऱ्या अंधारांतून तें निश्चित वेगानें व निश्चित मार्गानें निश्चित मुक्कामाकडे चाललें होतें. देशाच्या आजच्या परिस्थितींत आपल्या पुढाऱ्यांनाहि अशोच निश्चित दृष्टि लाभली तर काय वहार होईल !

दिल्ली शहर मोठें नयनमनोहर दिसत होतें. शहर नव्हे; दिव्यांच्या वर्तुळाकार, अर्धवर्तुळाकार, लांबसडक, नागमोडी, धनुष्यकोन अशा अनंत प्रकारांच्या व आकृतींच्या रांगा त्या अंधःकाराच्या महासागरांत दिसत होत्या. सभोंवारच्या आकाशांतील ताऱ्यांपेक्षां खालच्या आकाशांतील हे तारे अधिक दैदीप्यमान दिसत होते. समुद्र अगदीं प्रशांत असतांना कार्तिक मासांत भाविक कुलांगनांनीं कौशल्यानें सोडून दिलेल्या दीपदानाच्या दिव्यांची आठवण मला झाली. त्या अंधारांत आपल्या नागपूरचे सारे दोष पोटांत घालण्याची शक्ति असल्यामुळें दिल्लीइतकेंच नागपूरहि नयनमनोहर दिसत होतें. अंधारांत साऱ्या शहरांतील भेद पार गडप होऊन जातात. एक प्रकारचें अभावात्मक ऐक्य भासूं लागतें. अभावाच्यादेखील पूर्णिमेइतकीच रम्य असते. अधाराचेंहि सौंदर्य पाहण्याची दृष्टि लाभली म्हणजे विषम प्रसंगांतहि आशेची प्रभा दिसूं लागते. ही दृष्टि तुझ्या दादाला लाभेल का ?

तीनच तासांचा हवाई प्रवास होता. मौज वाटली. थंडी भयकर होती. पण थंडी आणि अंधार यांचें साम्राज्य बाहेर होतें. आणि आंत थंडीनें सुखावह वाटणारी ऊब व अंधःकारामुळें कमी तीव्र भासणाऱ्या प्रकाशाचा गोडवा होता. बाहेर अनियंत्रित निसर्ग, आंत सुनियंत्रित कला. त्या घनदाट अंधःकारांत त्याच्याहिपेक्षां काळे ढग आयुष्यांतील समस्यांप्रमाणें वृष्टीपुढें तरंगतांना दिसत. सर्वत्र पसरलेल्या काळोखांत हे आणखी काळे ढग असल्यामुळें तो काळोख कमी निबिड वाटत होता. आयुष्यांत समस्या आल्या म्हणजे एकंदर आयुष्य समस्येसारखें वाटेनासें होतें. अंधारांत देखील केवढा भव्य आशय भरलेला आहे नाही ? अशा रीतीनें त्या अफाट अंधःकारांत

तरंगत असतांना कोणाची आठवण झाली असेल सांग पाहू ? तू म्हणाली होतीस ना कीं विमानाच्या प्रवासाचा अनुभव नाही म्हणून ?

विमानांतून रात्री प्रवासाचा अनुभव घडावा अशी योजना नव्हती. माझ्या आयुष्यांत एकंदरीत योजनेचा भाग कमीच. त्रास, कष्ट व दुष्कृत्ये यांच्या बाबतीत टाळण्याचें धोरण पाळतों. भोग, मोज व कर्तव्य यांच्या बाबतीत 'अयाचित' वृत्तीने वागतों. मिळेल तो भाग स्वीकारावा पण मानवेल त्यापेक्षा अधिक घेऊं नये. 'उदरपात्र' असावे. पोटांत मावेल तेवढेंच आणि मानवेल तेंच घ्यावे. त्यामुळें हळहळ, मळमळ व हावरेपणा यांची बाधा होत नाही. हिंदु कोडावर भाषण करण्याची फार इच्छा होती. अध्यक्षांकडे दोनदां चिठ्ठी पाठविली, चारदां उभा झालों; पण माझ्याकडे 'दृष्टिक्षेप' करण्याची त्यांना गरज वाटली नाही. त्या न केलेल्या व्याख्यानानेहि माझे समाधानच झालें.

जो तो तुझ्या प्रकृतीची चवकशी मोठ्या आस्थेनें करतो; हकीगत ऐकून खिन्न होतो; पण हताश कोणीच होत नाही. अगदीं अमावास्येच्या अंधारांतहि विमान बिनचूक मार्गानें चाललेंच कीं नाही ?

कळावे, हा आशीर्वाद.

धनतोली, नागपूर.

१७-१२-४९

तुम्हा,

दादा

प्रेमाबाईंच्या आश्रमांत

प्रिय बच्चू,

माझें परवांचें कार्ड पोंचलेंच असेल. परवां सकाळीं आम्ही १० च्या मोटारनें येथून निघालों आणि १०-५० ला सासवडला पोंचलों. भवानीपेठ मोटार स्टॅंडवर आम्ही बरोबर आठ वाजतां गेलों. दोन तास नुसतीच प्रतीक्षा करावी लागली. तरी आमच्या बाबतींत मोटारच्या एजंटाची अगदीं खास मेहरनजर होती. नाहीतर आणखी तिष्ठत बसावें लागलें असतें.

रस्ता एकंदरीत फारसा रम्य नाही. नाही म्हणायला आपल्या नागपूर-वऱ्हाडच्या मानानें या भागात हिरवळ थोडी जास्त आहे. खुद्द नागपूरला हिरवळ कांहीं कमी नाही. हजारों पहाडांवरून नागपूरचें दृश्य पाहिल्यास सारें शहर झाडांचेंच असावें असा भास होतो. तरीपण एकंदरीत हा प्रदेश त्या मानानें कमी रुक्ष. पण डोंगर मात्र थेट मराठी थाटाचे. उघडे, बोडके, रखरखीत, खरे खडतर ! पुणें-सासवड हा भाग इतिहासप्रसिद्ध आहे. तल-वारबहादूर मराठ्यांच्या पराक्रमाची, मर्द मावळ्यांच्या समरकर्माची, आणि मराठी मुत्सद्यांच्या बुद्धिकौशल्याच्या करामतीची ही रंगभूमि ! सासवड तर पडक्या व पडायला आलेल्या साध्यासुध्या पण भक्कम वाड्यांचेंच गांव आहे. प्रसिद्ध मराठी मुत्सद्दी सखाराम बापू यांचाहि वाडा येथें आहे. तेव्हां मराठी मुत्सद्यांच्या डोक्याप्रमाणें सासवडच्या घाटालाहि कावे असावेत हें स्वाभाविकच नाही काय ? हे कावे फिरकीच्या जिन्याप्रमाणें अगदीं वाटोळे नाहीत-नागमोडी वळणाचे आहेत त्यामुळें घाट वनश्रीहीन असला तरी सौंदर्यहीन नाही. यतिराज कामतसाहेबांच्या मोटारसारथ्याची या घाटांत गमतीची परीक्षा झाली असती !

एकंदर प्रदेशाप्रमाणेंच प्रेमाबाईंच्या आश्रमाचें निवासस्थानहि प्रेमाबाईंच्या शीलाला शोभण्यासारखेच आहे. त्यांचा आश्रम एका जुन्या व भव्य वाड्यांत आहे. अगदीं स्मशानवासी शंकराला शोभण्यासारखा वाडा ! पण तो अगदीं स्वच्छ ठेवला जातो. प्रेमाबाईंच्या वृत्तीची भव्यता, शुचिता व स्वच्छता त्या वाड्यांत जणूं उमटलेली दिसते. त्याच्या साधेपणावर त्यांच्या

कडक वैराग्यवृत्तीची छाप असली तरी कठोरतेची छटा मात्र दिसत नाही. शिस्त आहे, कडकपणा आहे, पण नीटनेटकेपणाहि आहे तू म्हणशील प्रेमाबाई आणि नीटनेटकेपणा ? पण मी म्हणतो तें अक्षरशः खरें आहे. शृंगार-पटु बाईला शोभणारा नटपट्टा किंवा छानछुकीची टापटीप तेथें नाही, पण नीटनेटकेपणा आहे. प्रेमाबाईची प्रखर तेजस्विता हें त्यांचें वजरकवच आहे. त्याचे खाली त्यांचें मानवप्रेमानें भरलेलें हृदय आहे. त्यांच्या बाबतीत हा स्नेह व्यक्तिनिष्ठ नाही; म्हणूनच तो त्यांच्या व्रतनिष्ठेला पोषक ठरतो. शिबिरांतील स्त्रियांना त्यांचा आधार वाटतो. त्यांच्याविषयी प्रेम, आदर वाटतो. आणि वचकहि वाटतो. अशी ही शिबिराची प्रखर तत्त्वनिष्ठ संचालिक आहे. तिला जनसंग्रहाची कलाहि त्याचमुळें चांगली साधते. सासवडच्या घाटासारखे कावे त्यांच्या बुद्धीला नाहीत किंवा त्यांच्या स्वभावाला तशी नागमोडी वळणेंहि नाहीत. बुद्धि स्वभावाप्रमाणेंच तल्लख आहे, पण सरळ आहे तेजस्वितें आतिथ्याचा सुगंध आहे.

आम्ही आश्रमांत ता २७ ला ११ वाजतां पोचलों. आणि आज १२-४५ ला तेथून निघालों. इतक्या अवधींत मी सुमारें दहा तास बडबड केली असेल ! ता. २७ ला दुपारी ३ ते ५, पुन्हां रात्रीं प्रार्थनेनंतर तासभर; ता. २८ ला सकाळीं ९ ते ११, दुपारी ३ ते ४-३०, पुन्हां संध्याकाळीं फिरण्याच्या वेळीं सुमारें अर्धा तास, आणि रात्रीं प्रार्थनेनंतर पाऊण तास; आज सकाळीं पुन्हां दोन तास. अगदीं कान किटून गेले असतील त्या बापड्यांचे. मला त्यांची दया येत असे. पण तिकीट घेऊन सिनेमाला गेल्या-नंतर फिल्म रड्ड असली, झोपेचें खोबरें होत असलें, डोळ्यांवर ताण पडत असला तरी पैसे वसूल करण्याकरितां शेवटपर्यंत बसून राहणें हें पवित्र कर्तव्यच नाही का ? म्हणून मीहि आपल्या कर्तव्यबुद्धीला जागलों. आणि अगदीं ओ येईपर्यंत कंटाळवाणी भाषणें त्यांच्या डोक्यांत कोंबलीं ! आवाज मुळींच लागला नाही. वाक्यें ठसठशीत व रेखीव उतरलीं नाहीत. भाषाहि नेहमीसारखी सुबोध, शानदार व ओघवती आली नाही. ती वृत्तीच आली नाही. तीन वर्ग स्त्रियांच्या प्रश्नाला दिले आणि तीन हिंदु-मुसलमानांच्या प्रश्नाला.

भाई आज ११ ला सासवडला आले. त्यांचा आणि माझा स्नेहसंबंध

प्रसिद्धच आहे. त्यांची भेदक व विदारक बुद्धिमत्ता, अविचल निष्ठा, करारी व बाणेदार वृत्ति, कर्तृत्वशक्ति व कार्यनिष्ठा इत्यादि गुणांविषयीं मला फार आदर वाटत असतो. वजाजवाडींत धोत्रे-धर्माधिकारी यांची दुकळ टीकेच्या व कौतुकाचाहि विषय होती. अण्णा सहस्रबुद्धे आल्यानंतर आमचें त्रिकूट झालें होतें. १९१५ साली मी भाईबरोबर पुण्यामुंबईकडे आलों होतो. त्याच वेळीं त्यांच्याबरोबर सासवडलाहि गेलों होतो. भाईच्या ठिकाणी निर्दोष रसिकता व विनोदप्रियता भरपूर आहे. ते आपल्या सुरेल व ठसकेदार आवाजांत गद्य किंवा पद्य वाचून दाखवूं लागले म्हणजे माणूस अगदीं गार होतो. भाई सासवडला अगोदर आले असते तर सासवडला वेळ मजेंत गेला असता, फार दिवसांनीं त्यांचा सहवास घडला असता. मला तेथे जरा एकटेंच वाटत होतें, परिचय कोणाशींच नव्हता. प्रेमाबाई नित्य कार्यमग्न व कार्यरत. नाही म्हणायला बोरडीचे मुकुंदराव सावे, चिंतामणशास्त्री जोशी ही मंडळी होती. पण अजून त्या मंडळींत फारसा मिसळलों नव्हतो. काल फिरतांना काही भगिनीचा थोडासा परिचय झाला. थोडीफार चर्चा-हि झाली. एकंदर शिबिरांत आलेल्या स्त्रिया निष्ठावान्, जागरूक, जिज्ञासु व सुबुद्ध दिसल्या! आपण ली हंटबरोबर 'May their tribe increase' -त्याची 'विरादरी' वाढो-अशी प्रार्थना करूं या ! कांहीं प्रौढ वयाच्या स्त्रियांच्या कर्तृत्वाची हकीकत ऐकून फार समाधान वाटलें.

आज दुपारीं एकला निघून दोनला येथें आलों. नागपूरच्या मानानें येथें व सासवडला उन्हाळा नसल्यासारखाच आहे. उन्ह देखील मिळमिळीत, मुर्दाड ! रात्रीं तर आम्हीं अगदीं खुशाल खोलींतच झोंपतो आणि वर पुन्हां उत्तर रात्रीं पांघरूण घेतों. उद्यां व परवां पुण्यालाच राहूं. नंतर एक दिवस माथेरानला जाऊन येऊं म्हणतो. पुढें साधल्यास मुंबई, नाशिक, अंबक आणि परत. पण हा फक्त विचार आहे. निश्चित कार्यक्रम नव्हे.

पुणें,
२९-५-४७

तुझा,
दादा

काँग्रेसनिष्ठ तरुणांच्या संघटना

प्रिय...

तुमचीं दोन्ही पत्रे काल एकदम पोचलीं. आधीं कामाच्या गोष्टी लिहून टाकतो. नंतर वैयक्तिक बाबी.

वयपरत्वे सभासमारंभांच्या बाबतींत माझ्या वृत्तींत फरक पडला असेल. परिषदा व संमेलनें भरवायला जो खटाटोप व यातायात करावी लागते ती करण्याची धमक भगी नसल्यामुळेहि एक प्रकारची अप्रवृत्ति त्या बाबतींत असेल. ही सारीं कारणे सूक्ष्म रूपाने माझ्या वृत्तीच्या मळाशीं नसतीलच असें नाहीं. पण प्रचाराच्या दृष्टीनें सामुदायिक लोकमत संघटित करणें किंवा लोकांमध्ये आपले वजन वाढविणें असे दोनच उपयोग आज सभा-संमेलनें व परिषदा यांसारख्या प्रवृत्तीचे होऊ शकतात असें मला वाटतें तुम्हांला स्वतःचें महत्त्व वाढवावयाची बुद्धि नसावी असें मी मानतो तेव्हां तरुणांचें मन संघटित करावयाचें हा एकच उद्देश तुमच्या मनांत असू शकतो.

आज अनेक राजकीय पक्ष आहेत. त्या सर्वांची तरुणांकरितां निरनिराळीं संघटनें आहेत. त्यांच्यासमोर निश्चित उद्देश, निश्चित धोरण व निश्चित कार्यक्रम आहेत. त्यामुळे त्यांचें काम सुरळीतपणें व अव्याहतपणें चालू शकतें.

इतर कांहीं स्वतंत्र संघटनेहि आहेत. त्यांच्यांत एकवाक्यता नाही तीं सारीं कमीअधिक प्रमाणांत काँग्रेसनिष्ठ आहेत पण त्यांच्यासमोर निश्चित ध्येय, धोरण व कार्यक्रम नसल्यामुळे त्यांच्या चळवळीला कांहीं मुद्दा नाही. 'कोठेंच टोंक नाही. अणकुची नाही. या अभावात्मक परिस्थितीचें पर्यवसान परस्पर अविश्वासांत व वायफळ विवादांत होतें. अशा परिस्थितींत परिषदा व संमेलनें यांपासून कांहीं फलनिष्पत्ति होईल असें मला वाटत नाही. तुम्ही एकत्र जमून काय ठरविणार, काय करणार, हें तुमच्या मनांत अगदीं स्पष्ट आहे का ? तरुणांवर कोणाची 'पकड' असावी हा मुद्दा महत्त्वाचा नाही; तरुणांवर कशाची पकड असावी हा मुद्दा महत्त्वाचा आहे. विचारांच्या अस्पष्टतेची व बौद्धिक अनिष्टेची घनदाट छाया मला सर्वत्र पसरलेली दिसत आहे.

मुख्य प्रश्न निष्ठेच्या दृढतेचा व असंदिग्धतेचा आहे. पुढील हिंदुस्थानचें

चित्र डोळ्यापुढें स्पष्ट पाहिजे. त्याच्या साधनांचाहि मनांत निश्चय पाहिजे. मग त्यांत विकल्प उत्पन्न होतां कामा नये.

तरुणांच्या, विद्यार्थ्यांच्या, किसान-कामगारांच्या कांहीं संस्था आपल्या हातीं घेऊन व हातीं ठेवून काम पुढें चालविलें पाहिजे असा तुमचा विश्वास दिसतो. कांहीं ठिकाणी काँग्रेस संस्थेच्या कामांतहि सक्रिय लक्ष घालण्याचें धोरण तुम्ही स्वीकारलेलें आहे. आणि हे सारें तुम्ही स्वयंप्रेरणेनें व आत्म-प्रत्ययानें केलेलें आहे. या सर्व संस्थांच्या तंत्राच्या मर्यादा अर्थात्तच, अल्प-प्रमाणांतच का होईना, तुम्हांला पत्कराव्या लागल्या आहेत. तुमचा आवेश, उत्साह व तारुण्योचित अस्वस्थता यांना कोठें तरी वाव मिळायलाच हवा होता. तुम्ही जें केलें त्यांत अस्वाभाविक किंवा गैर असें कांहींच नाहीं.

पण यांत मी कोठें बसतो हें मला कळत नाहीं. तुम्हांला प्रेरणा माझ्या-पासून मिळाली असेल. माझ्या विचारांपैकीं तुम्ही जे विचार आत्मसात् केले त्यांच्याप्रमाणें तुम्ही अगदीं प्रामाणिकपणें वागत असाल. पण हा सारा पुरुषार्थ ही सारी प्रवृत्ति, तुमची स्वयंप्रेरित व स्वायत्त आहे हें तुम्हांला भूषणावह आहे.

मी फक्त विचार करूं शकतो व विचारप्रदान करूं शकतो. नेतृत्व माझ्या ठिकाणीं नाहीं. हा एका दृष्टीनें जसा माझा मूलभूत दोष आहे, तसाच दुसऱ्या दृष्टीनें मूलभूत गुणहि आहे. माझ्या ठिकाणीं नेतृत्व असतें तर तुमची संस्था माझें उपकरण झाली असती, माझें धोरण, माझ्या कार्य-योजना, माझें राजकारण सारें कांहीं तुम्हांला अमलांत आणावें लागलें असतें. मीं तुम्हांला त्यापासून अलिप्त ठेवलों, तुमच्यावर नेतृत्व न लादतां तुम्हांला आपला उपयोग करूं दिला. मला वाटतें, मी पितृत्वाची जबाबदारी पार पाडली. आणि त्याची मर्यादाहि संभाळली. तुमच्या स्वतंत्र संसारांत ढवळाढवळ न करितां आपल्या मगदुराप्रमाणें मदत केली. आजहि माझी तोच भूमिका आहे.

काँग्रेसशीं किंवा इतर कुठल्याहि संस्थेशीं संबद्ध व्हायचें नाहीं असें धोरण तुम्ही स्वीकारलें. तें पाळायला तुम्हांला मी आपल्या परीनें मदत केली. आजहि तुम्ही स्वतंत्र आहांत. यांत परकेपणा कोठें आहे ? यांत स्वतंत्र कर्तृत्वाला वाव आहे. माझें पितृत्वहि तुमचें स्नेहाजित व स्वायत्त आहे.

नैसर्गिक पितृत्वासारखे तें कांहीं अनिराकरणीय नाही. तें कायम ठेवणें सर्वस्वीं तुमच्या मर्जीवर अवलंबून आहे. मी तुमचा इन्कार केलेला नाही, करणार नाही. तुम्ही स्वतंत्र बाण्याचीं कर्तिसवरतीं मुलें आहांत. इतकेंच मी मानतो. तुमचें स्वातंत्र्य हिरावूं इच्छित नाही, स्वतःचेंहि गमावण्याची वृत्ति नाही. मला वाटतें, यांत पोरकेपणा कोठेंच नाही. उलट स्वातंत्र्यपोषक वात्सल्याचा गोडवा आहे. तुमच्याविषयींचा माझ्या मनांतील जिव्हाळा व कौतुक यत्किंचित्हि कमी झालेलें नाही. माझ्या शरीराच्या रोमरोमांतून तुमच्या कल्याणाकरितां प्रार्थना सतत निघते.

घरांतहि मी हीच मर्यादा पाळतो. मुले काय करतात याची चवकशी करीत नाही. त्यांना सल्ला हवा असल्यास, मदत लागल्यास, गैर काहीं नसलें तर मदतहि देतो. एरव्हीं सल्ला देतो. त्यांनीं म्हटले कीं तुमच्या ब्रीदाला बट्टा लावण्यासारखें कांहीं करणार नाही, तर विश्वास ठेवतो. पण त्यांच्या उद्योगांत मदत करतोच असें नाही. पण ही झाली सामान्य संसारांतील नीति. तुमचा व माझा संबंध व्यावहारिक नाही. निराळ्या भूमिकेवरील आहे. हृदयाचा व बुद्धीचा आहे. म्हणून तुमच्यावर अधिक विश्वास टाकतो. तुम्ही म्हटले की, 'तुमच्या तत्त्वाला बाध येण्यासारखें आम्ही कांही करणार नाही' तर एकदम विश्वास ठेवतो. मतभेद किंवा कृतिभेद दिसून आला तरी तुम्ही आपल्या समजुतीप्रमाणें प्रामाणिकपणें योग्य तेंच करीत असाल इतका विश्वास ठेवतो. तुमचीं हृदये माझ्यापेक्षां अधिक ताजीं, शुद्ध आणि उत्साही असल्यामुलें कदाचित् माझीच मति मलिन झाली असेल किंवा विरली असेल अशीहि प्रामाणिक शका मनाला शिवून जाते. तुमच्या भावनेवर व अंतःकरणप्रवृत्तीवर इतका अलोट विश्वास ठेवतो. त्यामुलें मी तुम्हाला अंतर देईन असें मुळींच मानण्याचें कारण नाही. याचा अर्थ नेहमीं तुमच्या कला-प्रमाणें वागेन असा मात्र नाही. मी आपलें मत लादणार नाही एवढें मात्र खास.

आतांपर्यंतच्या अनुभवावरून एक गोष्ट ध्यानांत आली आहे. मुलांना वाटतें की आपण जें करतो त्याला जर बापानें पाठिंबा दिला नाही तर तो आपल्या कर्तव्याला चुकला. बरोबरीच्या सोबत्यांना वाटतें की आपल्या पुढाऱ्यानें शक्ति स्वतःची वापरावी आणि अवकल आमची वापरावी. माझा आग्रह इतकाच असतो कीं मलाहि माझी अवकल थोडी थोडी वापरूं द्यावी

म्हणजे ती वाढेल. तुम्हांला जें असें वाटतें कीं तुम्ही एकटे आहांत, तुमच्या-कडे कुणाचें लक्ष नाही, तें बरोबर नाही. तुम्ही आपल्या कार्याचा व्याप जितका वाढवाल आणि जितकी गुंतागुंत वाढवाल तितकी धमक तुमच्या अंगी आहे. असें मी धरून चालतो. म्हणून तुमच्या आड न येतां मी आपल्या शक्तीच्या व विवेकाच्या मर्यादेत तुम्हाला विनविक्कत मदत करायला तत्पर असतो.

या देशांत अलीकडे संस्था इतक्या वाढूं लागल्या आहेत कीं मला बरीच धास्ती वाटू लागली आहे. सुदैवानें त्यांच्यापैकी फार थोड्या संस्था प्रत्यक्ष कार्य करतात म्हणून खैर आहे. सर्वच पक्षांना देवानें कार्यप्रवृत्त होण्याची दुर्बुद्धि दिली तर जीवनाच्या दरेक क्षेत्रांत किती अखिल भारतीय कुक्षेत्रें निर्माण होतील याचें चित्र डोळ्यांपुढें उभें राहिलें म्हणजे घेरी येते. दरेक संस्थेच्या कार्यक्रमांत आदिवासीयांची उन्नति व लिपिसुधारणा यासारख्या सांस्कृतिक कार्यक्रमापासून तो दिल्लीचें तक्त काबीज करण्यापर्यंतचे सारे कार्यक्रम प्रत्यक्ष वा अप्रत्यक्षानें समाविष्ट असतात. या सर्व संस्था जर खरोखर अविरोधी भावाने काम करूं लागल्या तर एकेकीच्या वांट्याला एकेक गांवदेखील येणार नाही. आणि इतकें अल्पक्षेत्र मिळाल्यावरहि जर कार्यस्फूर्ति शिल्लक राहिली तर सगळ्या देशाचा उच्चार हां हां म्हणतां होईल. एकाच ध्येयाच्या व धोरणाच्या अनेक संस्था एकाच क्षेत्रांत कार्य करीत असलेल्या आढळतात. त्या परस्परपोषक होण्याऐवजी त्यांच्यामध्ये स्पर्धा व एकमेकींचा पाडाव करण्याची वृत्ति अधिक दिसून येते. अशा स्थितीत जर त्या एकमेकींच्या वाटेला न जातां काम करूं लागल्या तर एकेक लहानसें खाचर घेऊन संस्थानिकाची ऐट मिरविणाऱ्या लुटूपुटीच्या संस्थानिकांसारखी त्यांची स्थिति होईल. म्हणून संस्थाविसर्जनाचा कार्यक्रम हा मला एक महत्त्वाचा कार्यक्रम वाटतो.

माझ्यापुरता मी तो पाळला आहे. आपल्या प्रांतांत मी निव्वळ एक व्यक्ति होतो आणि व्यक्तीच आहे हें तुम्हांला माहीत आहे. मी कुठल्याहि संस्थेचा किंवा पक्षाचा प्रतिनिधी मानला गेलों नाही. माझें धोरण पुष्कळसें व्यक्तिनिष्ठच होतें आणि आहे. कुठल्याहि राजकारणाच्या किंवा इतर कार्याच्या दृष्टीनें माणसें गोळा करण्याचा उद्योग मी केलेला नाही. ही मर्यादा मी बुद्धिपूर्वक मानली व पाळली. राजकारणांत माणसाचें लक्ष

तात्पुरत्या कार्यसिद्धीकडे अधिक असते. त्याला जीवनाच्या शाश्वत मूल्यांपेक्षाहि तात्पुरत्या कार्यसाधक युक्तीचें व पवित्र्याचें महत्त्व अधिक वाटतें. शाश्वत स्नेहसंबंधांपेक्षां त्याला राजकीय ऋणानुबंधांची किंमत जास्त भासते. म्हणून त्यांच्या संघटनेंत हिरीरी असते, अभिनिवेश असतो. आणि तात्पुरती ताकदहि असते. माझी ती भूमिकाच नव्हे. म्हणून मी कुठल्याहि संस्थेशीं फार समरस कधीं होऊं शकलों नाहीं.

तुमच्यापुढे आपले आत्मनिवेदन करण्याकरितां हें सारें लिहिलेलें नाहीं. त्यांत हेतु आहे. तुम्ही किती प्रमाणात व कुठल्या मर्यादेंत माझ्यापासून सक्रिय सहाय्यकाची अपेक्षा राखू शकाल हें तुमच्या लक्षांत यावें या हेतूनें इतकी लांबण लावली आहे. तुमच्या परिपदेला हजर राहण्याची व तुम्हांला जी जो मदत लागेल, अर्थात् सल्लामसलत व विचार यांच्या रूपानें, ती सर्व करण्याची माझी तयारी आहे. फक्त कुठल्याहि संस्थेशीं किंवा चळवळीशीं माझें नांव संबद्ध व्हावें इतकें मला नको आहे.

या पाळीला तव्येतीने बराच त्रास दिला हें खरें आहे शरीर आपल्याला प्रिय आहे त्या अर्थी त्याचाहि थोडाफार जुलूम सहन केलाच पाहिजे. मीं शरीराला कधीं तुच्छ मानीत नाहीं. आणि जगणें मला आवडतें हें तुम्हांला माहीत आहे. तेव्हा माझी वृत्ति मरणोन्मुख होणें शक्य नाहीं. शरीराची शक्य ती सर्व निगा राखतो. तुमच्यापैकी कुणी यऊन आणखी काय करणार आहे ? मला शुश्रूषेची गरज नाहीं. लागेल ती मदत करायला श्रीपाद आहेतच. तुमचा जिव्हाळा व तुमची आस्था या दोन रसायनांचा उपयोग नेहमीच होतो. तेव्हां तुम्ही काळजी करूं नये. शरीर शाबूत ठेवण्याचा प्रयत्न करीन.

तुम्ही आपली प्रकृति अवश्य संभाळा. तुमच्यांत माझा जीव गुंतलेला असतो. तुमच्या साऱ्या शुभाकांक्षा, सदुत्साह व पराक्रमाची हौस यांची मला मनापासून कदर वाटते.

आणखी काय लिहूं ? पुष्कळच लिहिलें आतां आवरतों. कांहीं अधिक-आगळें असल्यास मनाला लावून घेऊं नये. आपुलकीच्या मोकळेपणानें लिहिलें आहे.

नवी दिल्ली

११-९-४९

४ स्ने. झरे

स्नेहांकित,

दादा

फक्त हेतु शुद्ध व उदात्त असणें पुरेसें नाही

प्रिय

श्री. . . याचें व तुझे ता. ११-१०चें पत्र पांचलें.

तुमच्या पत्रांत जीवनांतील रोजच्या व्यवहारांत समोर उभे राहणारे प्रश्न असतात म्हणून त्या पत्राची उत्तरें चटकन् देणे सोपें नसतें. त्यामुळें उत्तर द्यायला उशीर होत आहे, याबद्दल तुला वैषम्य वाटणार नाही अशी आशा आहे. तुमच्या पत्रांची उत्तरें द्यायला उशीर लागला तरी त्यातील कामांच्या वाबतीत जें काय करणें शक्य असतें तें मी ताबडतोब करीत असतो. इतरांच्या प्रयत्नाना जसें यश येतें तसें व त्या प्रमाणात माझ्या प्रयत्नाना येत नाही याला माझ्या स्वभावातील दोष आणि माझ्या वृत्तीच्या मर्यादा कारण आहेत. त्या मर्यादा विचारपूर्वक स्वीकारलेल्या असल्यामुळें त्यांचें उल्लंघन करणें मला परवडणार नाही.

आज सहज गमतीखातर जुने उतारे चाळीत असतांना बर्नार्ड शॉचें खालील वाक्य आढळलें. 'लबाड माणसावर कोणीहि विश्वास ठेवीत नाही ही कांहीं त्याला होणारी खरी शिक्षा नव्हे. त्याला इतर कोणावर विश्वास ठेवना येत नाही ही वास्तविक भयकर शिक्षा आहे.' वाक्य अतःकरणांला जाऊन भिडलें. संशय हा मनाला जडणारा अत्यंत दुर्धर व्याधि आहे. ज्याला तो जडला त्याच्या यातनांना सीमाच उरणार नाही. ज्याला कोणावरच विश्वास ठेवतां येत नाही त्याचें जीवन असह्यच होणार नाही का ? जिऱ्हे तिकडे त्याला संभाव्य मित्रांऐवजी संभाव्य शत्रूच दिसतील, कोणाच्याच माडीवर डोकें ठेवून निजण्याचे महद्भाग्य त्याला कधीच लाभत नाही. शत्रुत्व-भावनें व्यापलेल्या या विश्वात त्याला थारा नाही. सारें जीवनच एका प्रचंड विभीषिकेचें कराल रूप धारण करून त्याला खायला नाही का धावू लागणार ? म्हणून माणसांवर विश्वास ठेवून प्राणास मुकण्याची तयारी ठेवणें श्रेयस्कर आहे असा माझ्या मनाचा निश्चय झालेला आहे.

तूं म्हणशील. हें 'तत्त्वज्ञान' आहे ! 'पोकळ तत्त्वज्ञान' म्हणून माझें म्हणणें उडवून देतां येणार नाही. मागें एकदां 'केसरी' नें गांधी व टिळक

यांच्यातील भेदाचें विवेचन केलें होतें. त्यात केसरीकारांनीं असें म्हटलें होतें कीं “गांधीबद्दल त्यांच्या शत्रूना संशय व धाक कधींच वाटला नाही, टिळकाचा मात्र त्यांना नेहमी वहीम व वचक असे. शत्रूदेखील गांधींच्या माडीवर डोके ठेवून खुशाल निजू शकत असे. पण टिळकांबद्दल मात्र त्याला अशी खात्री कधींच वाटली नसती.” ‘केसरी’नें टिळकाची प्रशंसा करण्याच्या हेतूनें हें सारें लिहिलें होतें. पण ज्या गांधींना व्यवहारशून्य, राजकारणविमुख, गैरवाकवगार मानण्यांत आलें, त्यानेच दक्षिण आफ्रिकेंत व हिंदुस्थानांत अपूर्व राजकीय यश मिळवून दाखविले. तेव्हां मी म्हणतो हें फक्त ‘तत्त्वज्ञान’ आहे, व्यवहारांत त्याचा काही उपयोग नाही, असें म्हणू नकोस. प्रामाणिकपणा, सरळपणा, औदार्य या गुणांचा नित्याच्या व्यवहारांत कांहींच उपयोग नसेल तर त्यांचा उपयोग आहे तरी कोठें ? अरण्यांत हिंस्र श्वापदाशी वागतांना किंवा निर्जन एकांतांत काळ कंठीत असतांना या गुणांना काहीं अवसर तरी राहिल ? हे सामाजिक गुण नित्य व्यवहारोपयोगी नसले तर ते हवेत तरी कशाला ? राजकारणात व व्यापारांतदेखील प्रामाणिकपणा, सचोटी व सौजन्य यांना स्थान आहे ही गांधींची शिकवण आपण आपल्या मगदुगप्रमाणे निरवित्री पाहिजे असें मला वाटतें. माझी ही भूमिका मी सांगितल्यानंतरहि ज्यांना माझ्याबरोबर काम करावेसें वाटतें, ती माणसें माझ्या भूमिकेसह माझा अधिकार करतात असें मी कां समजू नये ?

फक्त हेतु शुद्ध व उदात्त असणें पुरेसें नाही. तो हेतु साध्य करून घेण्याचे मार्गहि चांगले व उदात्त असणे पाहिजेत ही मर्यादा बापूंनीं घातलेली आहे. साधनशुद्धीची मर्यादा इतरांनीं स्वीकारली आहे किंवा नाही याचा विचार करण्याचें प्रयोजन आपल्याला नाही. आपण ती मर्यादा स्वखुपोने व समजून संवरून स्वीकारलेली आहे. तेव्हां तिचें पालन करण्याची जबाबदारी आपल्यावर आहे यात यशायशाचा विचार गौण आहे. गुडगिरी, धाकदपटशा, दमदाटी व फसवेगिरी या उपायाची सरशी होत असलेला पाहून आपण आपली मर्यादा सोडता काय नाये. या दृष्टीनें तुम्ही विचार करावा आणि या बाबतीत माझी संकल्पशक्ति व निष्ठा वाढविण्यास हातभार लावावा ही माझी अपेक्षा आहे. तुमच्या अंगीं माझ्यापेक्षां कर्तव्यगारी व

उत्कटता अधिक आहे. माझे म्हणणे जर तुमच्या गळीं उतरलें तर तुमच्या ठिकाणीं अचाट पराक्रमाची धमक असल्यामुळें तुम्ही लोक-जीवनांत हां हां म्हणतां क्रांति घडवून आणाल. माझ्या शक्तीचे जे मूलस्रोत आहेत ते कायम राहिले तर माझा तुम्हांला उपयोग होईल. ते झरेच जर आटले तर मी निष्प्राण व निःसत्त्व होईन.

तुमचा व माझा स्नेहसंबंध असल्यामुळें वरील मर्यादेंत मी तुमची शक्ति वाढविण्याचा प्रयत्न अवश्य करीन. त्याकरितां जी योजना व जे संघटन करावें लागेल तेंहि आपण करूं. वरिष्ठांकडून उसनें बल मिळवून उसनें जीवन जगणें मला कमीपणाचें वाटतें. आपण आपल्या वळावर टिकू शकलों तर टिकू, एरव्ही नामशेष होऊं. त्यांत वावणें काय आहे ? स्वराज्य मिळ-विण्याच्या उद्योगांतच आम्ही कामास येऊं असें आम्हला वाटत होतें. पण ईश्वरकृपेनें स्वराज्य मिळाल्यावरहि आम्ही जिवंत आहां हें अनपेक्षित आयुष्य देवाचा प्रसाद आहे. तेव्हां क्षुद्र कारणाकरितां त्याचा उपयोग होऊं नये अशी वृत्ति आहे. तुम्ही माझे सोबती व सहयोगी आहात. माझा संभाळ जर तुम्ही न केलात तर एकाकी आणि असहाय मी काय करूं शकणार आहे वरें ?

माझा आणखी एक मोठा दोष आहे. मला माणसें आवडतात. त्यांच्या संगतीची व सहवासाची नित्य उत्कंठा असते. पण ज्या माणसाच्या भेटीला व्यावहारिक किंवा अवातर महत्त्व असतें, त्याची भेट घेण्याच्या वावतीत मी फार भिडस्त आहे. तें काम मला मोठें जड वाटतें, अगदीं जिजावर येतें. म्हणून थोरा मोठ्यांशीं माझा परिचय फारच अल्प आहे. त्याच्याकडे जाण्यास मला संकोच वाटतो. थोर व सत्तारूढ माणसांची भेट घेण्याची व त्यांची मर्जी संपादन करण्याची कला ज्यांना साधलेली असते त्या दरबारी माणसांचे गुण माझ्या अंगीं नाहीत. म्हणून इतरांना जीं कामें सहज करवून घेतां येतात तीं मला करवून घेतां येत नाहीत. माणसाच्या भेटीचें जेथें स्नेहा-व्यतिरिक्त दुसरें मूल्य असेल तेथें त्या भेटीचा मोह आवरणेंच मला इष्ट वाटतें. वृत्तीच्या इतक्या प्रतिकूलतेतून मला गांठीभेटी घेण्याची मनाची तयारी करावी लागते. कर्तव्य म्हणून मी भेटी घेतों व भेटलों म्हणजे जरूर तेबढें सगळें स्पष्टपणानें बोलतोहि. हा माझा स्वभाव नव्हे.

तुझा व माझा परिचय जरी राजकारणामुळे झालेला असला तरी आत तो राजकारणावर अवलंबून नाही. स्नेहाच्या बाबतीत मी व्यक्तिनिष्ठ होतो व आहे. तुला मी मुलगा मानलं ही गोष्ट व्यक्तिगत आहे. उद्यां तुझं राजकारण बदललं किंवा माझा तुम्हांला उपयोग उरला नाही तर तुम्ही भिन्न राजकीय गटांत जाल. पण त्यामुळे माझ्या स्नेहांत अंतर पडणार नाही.

स्नेहाकांक्षी,
दादा

राजकारण हें असे आहे

१९-८-४९

प्रिय...

तुमचें खुल्या दिलाचें व स्नेहपूर्ण पत्र पोचलें. त्यांत जिव्हाळा आहे, कळकळ आहे आणि मनमोकळेपणा आहे. मला तें फार आवडलें—अगदी मनापासून ! कुढ्या, आंतल्या गांठीच्या व खंवचट माणसापेक्षां मला प्रांजळ, खरी खडतर व फटकळ माणसें आवडतात. त्यांच्या मनाचीं दारे मोकळीं असतात. म्हणूनच जेव्हां तुम्ही माझ्या अतिशय विरुद्ध होतां त्याहि वेळीं मी मनांतून तुमच्यावर कधींच रागावलों नाहीं.

मित्रत्वाच्या अधिकारानें कांही लिहिणें म्हणजे उपदेश करणें नव्हे. आणि मला उपदेश करण्याचा अधिकार तुमचा नाही असें कोण म्हणतो ? कांहीं गोष्टी मला कळतात. कांहीं तुम्हांला कळतात. तुम्ही नेहमीं निरक्षर व निर्धन अशा लोकांमध्ये राहतां व वावरतां. तुमचा अनुभव माझ्यापेक्षां मोठा व महत्त्वाचा आहे. म्हणून त्या बाबतींत मला धडे देण्याचा तुमचा हक्क आहे. तुमच्या मुलाला व बायकोला कांहीं गोष्टी तुमच्यापेक्षां जास्त समजतात. त्या बाबतींत तुम्हांला दोन गोष्टी सांगण्याचा त्यांना अधिकार आहे. माझ्यावरील तुमच्या स्नेहामुळे व विश्वासामुळेच इतकें स्पष्ट लिहिलें ना ?

तुमच्या स्नेहाची व विश्वासाची कदर मला इतराच्या स्नेहापेक्षां व विश्वासापेक्षां कमी नाही. उद्यां कांही कारणांमुळे पुन्हा तुम्ही मला विरोध करू लागलात तरी माझ्या व्यक्तिनिष्ठ स्वभावाला अनुसरून माझ्या मनांत किंतु येणार नाही.

एक शिक्षित शहाणपण असतं आणि एक अशिक्षित चातुर्य असतं. शिकलेल्या माणसाचें ज्ञान पुष्कळदा उसनें असतें; पुस्तकांतून घेतलेलें असल्यामुळे 'सेकंड हॅंड' असतें. आणि त्यामुळेच पुष्कळदां निःसत्त्वहि असतें. अशिक्षिताच्या ज्ञानांत पॉलिथ, चकाकी, भपका कमी असेल, पण कित्येकदां तें भरीव, वास्तविक आणि उपयुक्त असतें. म्हणून तुमच्या म्हणण्यांतले तथ्य व सार याचा मी अव्हेर करीन असें मनांत आणू नका.

तुम्ही खुल्या दिलाने लिहिलेंत. मीहि आज मुळीच आडपडदा न ठेवतां आपली भूमिका प्रांजळपणानें आणि विनयानें सांगणार आहे.

लहानपणी शाळेत मी स्वतः उनाड किंवा ब्रात्य नव्हतो. पण नेहमी ब्रात्य व उनाड मुलाच्याच संगतींत राहात असें. त्यांनी माझी कधीं टिगल केली नाही. त्यांच्यावर माझे वजन असे. मी त्याच्या उमेदवारीवर व दिलदारीवर फिदा असे.

त्याच्याजवळून मी दिलदारी शिकलो. माणसांवर विश्वास ठेवण्याची हिंमत माझ्यामध्ये भरपूर आहे. मला मुत्सद्याचा सावधपणा व हिशोबीपणा रुचत नाही. जोखीम पत्करूनहि मी माणसांवर विश्वास टाकतो.

पण याला दुसरीहि बाजू आहे. त्यामुळेच मला कुठल्याहि माणसाबद्दल वैर वाटत नाही. आजचा विरोधक उद्यांचा सहाय्यक होऊं शकतो या निष्ठेनें मी वागतो. माणूस आपल्या मित्रांशीं कसा वागतो यात त्याची परीक्षा नाही. तो आपल्या प्रतिपक्षीयांशीं कसा वागतो यांतच त्याच्या सौजन्याची कसोटी आहे. मी जीवेंभावे मैत्री करू शकतो, पण मनःपूर्वक द्वेष करू शकत नाही. जो आपल्या प्रतिपक्षीयांना मनांतून हलकट, दगलबाज व दुष्ट मानीत असेल तो त्यांच्याशीं मनःपूर्वक समेट करूंच शकत नाही. म्हणून आपण तेवढे भले आणि आपले प्रतिपक्षी सारे बुरे अशी वृत्ति माझ्या ठिकाणी उत्पन्न होत नाही. आणि क्वचित् प्रसंगीं झाली तरी ती टिकत नाही. त्याचमुळे तुम्ही माझ्याविरुद्ध होतां तेव्हां तुमच्याविषयी माझ्या मनांत द्वेष उत्पन्न झाला नाही

आणि तुमचा नायनाट व्हावा अशी दुष्ट बुद्धि देवानें मला होऊ दिली नाही. आज जे माझ्याविरुद्ध आहेत त्याच्याविषयीहि माझा हीच वृत्ति व दानत आहे म्हणून तुम्हाला माझ्या विरोधात पुरेशी तीव्रता व जोम भासत नाही.

हा राजकारणी माणसाचा स्वभाव नव्हे हें मी जाणतो. राजकारणी माणसाचे मित्रत्वहि प्रबल व उत्कट असावे लागतें आणि शत्रुत्वहि तितकेंच तीव्र व मनापमूनचें असावें लागतें. मित्रांची पाठ राखणें व प्रतिपक्षीयाना नामो-हरम करणे हीच त्याची नीति असते पण मी तर आजच्या प्रतिपक्षीयांना उद्याच मित्र मानणारा पडलो त्यामुळें मला मंत्री मनःपूर्वक करतां येते पण हिरीरीने द्वेष करता येत नाही. माझ्या प्रकृतीतच हा दोष आहे त्याला माझा नाइलाज आहे तुम्हांला माझ्या वर्तनात ज्या उणीवा भासतात त्याचें मूळ माझ्या या स्वभावदोषात आहे.

मी माणसाला मदत निरपेक्ष बुद्धीने करीत असतो. माणसें जोडण्याच्या हेतूने मी त्यांना मदत करीत नाही. त्यात माणूसकीचा उपमर्द आहे. गरज-वताच्या गरजेचा फायदा घेण्याची वृत्ति माणुसकीला शोभत नाही. म्हणून मदत करिताना मी माणसामाणसामध्ये फार फरक करीत नाही. ज्या माणसाना मी ओळखतो किंवा जी माणसें माझ्याबरोबर राहतात त्याच्याविषयी मला माहिती व खात्री असते. त्यामुळे त्यांच्याकडे माझा साहजिकच कल असतो. त्यांच्या बाबतीत मी जाणूनबजून पक्षपातहि करतो.

एका मर्यादितपलीकडे मी माझ्या विवेकावर दुसऱ्याच्या भीडमुर्वतीचें दडपण पडू देत नाही. म्हणूनच दुसऱ्याला गळ घालतांना किंवा भीड घालतांना त्याच्या विवेकबुद्धीवर आक्रमण होऊ नये याची मी काळजी घेतो त्यामुळें मी कितीहि कळकळीचा प्रयत्न केला तरी काही कामें होतात आणि काहीं होत नाहींत.

याचा एक परिणाम आणखी होतो. जी माणसें इतरांची कामें विनविक्कत करून देतात तीच माणसें माझ्यावर आपल्या खरेपणाची छाप पाडण्या-कृतिं माझ्या समोर नैतिकतेचा व सार्वजनिक जीवनाच्या पावित्र्याचा आव आणतात माझ्यावर छापवीप नाही पडत; पण मी निरुत्तर मात्र होतो. माझी कामें कां होत नाहीत याचें हें रहस्य आहे.

कामें झाल्यामुळें जी माणसें जवळ येतात त्याचीं नऊ कामें झालीं आणि

दहावें न झालें तरी तीं फुटून निघतील. अशा रीतीनें जनसंग्रह करणें मला साधलेंहि नाहीं आणि आवडलेंहि नाहीं. आपल्या माणसांना संभाळावें, त्यांना मदत करावी, त्यांच्याकरितां तुटून पडावें हें मला कळतें. पण सार्वजनिक जीवनाच्या मर्यादा संभाळून जर हें सारें केले तरच सार्वजनिक जीवन शक्य होईल; एरव्ही नाहीं.

मी उच्च पातळीवरून बोलतो हा सवंग आक्षेप कृपा करून तुम्ही करू नका. मी तुम्हांला आपल्या बरोबरीचे मानतो. माणसें या नात्यानें आपली पातळी समान आहे. फक्त संस्कारांमुळे वागणुकीत फरक दिसतो. हें मी बरपांगी बोलत नाहीं. माझी तशी श्रद्धा आहे.

या सर्व कारणांमुळे मी राजकीय नेतृत्वाला नालायक कसा आहे हें तुमच्या लक्षांत येईल. म्हणून माझ्या धोरणांतहि प्रभावक्षमता आणि क्षिप्र परिणामकारकता येत नाहीं. माझ्या प्रतिपक्षीयांत जो आवेश, झुंझारपणा व पक्षाभिनिवेश आहे तो माझ्या ठिकाणी नाहीं. मला तो नकोहि आहे.

आश्वासनाच्या बाबतीत तुमचा इषारा अगदीं योग्य आहे. मी काम करून देण्याचें आश्वासन कोणालाच देत नसतो प्रयत्न करण्याचेंच आश्वासन देत असतो. तरीपण आपलें काम होईलच असा ग्रह लोकांचा होतो. त्यामुळे त्यांची निराशाहि होते. या बाबतीत मी अधिक काळजी घेईन. करीन त्यापेक्षां कमी बोलें.

माझ्या स्वभावामुळे व शक्तीच्या मर्यादेमुळे तुमची कुचबणा होते व तुम्हांला त्रास होतो, याची मला जाणीव आहे. तुम्ही आपुलकीनें व मोकळ्या मनानें वेळोवेळीं मला सावध केलें, तर मी सुधारण्याचाहि प्रामाणिकपणानें प्रयत्न करीन. मला तें न साधलें तरी तुझ्या स्नेहाचें मी चीजच करीन. कळावें, हा नमस्कार.

स्नेहाकांक्षी,

दादा

सत्ता व मान्यता यांचा स्वभाव

२७-८-४९

स. न. वि. वि.

तुमचें पत्र पोचलें. मलाच पत्र लिहिण्याचें तुमच्या मनांत आलें यांत तुम्ही नकळत माझा बहुमान केला. स्वतःच्या गतायुष्याचा पुढील आयुष्यांत सुधारणा किंवा परिवर्तन करण्याच्या दृष्टीनें विचार करणे फार उपयुक्त रतें. त्या दृष्टीनेंच तुम्ही आपली कहाणी थोडक्यात मला निवेदन केलीत असें मी मानतों. माणसाला आपलें हितगुज कोणाजवळ तरी व्यक्त करावेंसें वाटतें. त्यांच्याजवळ तो आपलें हृद्गत सांगतो तें माणूस तेवढ्यापुरतें तरी त्याला जगांतील इतर माणसांपेक्षां जास्त जवळचें व महत्वाचेंहि वाटत असतें हें स्पष्टच आहे. म्हणून माझा बहुमान केलात असें जें मी म्हटलें तें औपचारिक नव्हे.

तुमच्या आणि माझ्या भूमिकेत फरक आहे. तुम्ही घरंदाज, सुखवस्तु मालगुजार घराण्याच्या संस्कारांत वाढला. मीहि सुखवस्तु, गर्भश्रीमंत मालगुजारांच्या घरांतच जन्मलों व वाढलों. पण लहानपणापासूनच सत्ता व मालकी यांचा तिटकारा माझ्या मनांत उत्पन्न झाला. उलट माझ्या घरांतील इतर माणसांना लोकांवर सत्ता गाजविण्याची व हुकूम चालविण्याची उपजतच आकाशा होती. गावात आपला दरारा असावा, गडी माणसें, आप्त-इष्ट, सर्व आपल्या कह्यांत असावेत, अशी सामान्यतः त्यांची वृत्ति. मी हिला मालकीची वृत्ति असें म्हणत असतो. माझ्या घराण्यात आणि माझ्या नातलगांत या वृत्तीचीच माणसें अधिक आहेत. हुकमत व सत्ता नसली तर आपण निर्माल्यवत् बनून जाऊं ही समजूत त्यांच्या हाडींमाशी विळलेली आहे.

या वर्गातीलच तुम्ही आहांत. म्हणून तुमचा सार्वजनिक जीवनांत प्रवेश निवडणुकींच्या द्वारे झाला. सत्ताकांक्षा म्हटली कीं तेथे चुरम, हिरीरी, डरेस पेटणें इत्यादि प्रकार आलेच इभ्रत व जय यांच्यावरच सगळा भर असतो. त्यामुळें मग साधनांच्या बाबतींत सूक्तासूक्ताचा विधिनिषेध रहात नाही. काय वाटेल तें होवो, प्रतिपक्षाचा पाडाव केलाच पाहिजे हा एकच ध्यास चित्ताला लागलेला असतो. त्यामुळें तुमचा संबंध तशाच प्रकारच्या लोकाशीं यावा हें साहजिकच नव्हतें काय? सत्तेच्या लढ्यांतहि इमानाची व दिल-

दारीची मर्यादा पाहिजे हें मला मान्य आहे; पण युद्ध, इष्क आणि राज-कारण या क्षेत्रात माणसाला भान रहात नाही आणि विवेक सुचत नाही. माझे म्हणणे इतकेच की या क्षेत्रात आलेल्या अनुभवाने घटकाभर मन खट्ट झाले तरी हिरमोड होता कामा नये.

तुम्हाला काय सांगू ? इंद्रसभेत सत्ता नांवाच्या परीचा उल्लेख नाही पण मला असे वाटते की ती इंद्राच्या दरबारांतील प्रमुख अप्सरा आहे. माण-साला आपल्या नादी लावायला ती केव्हां कुठल्या मायावी रूपाने नटूनथटून येईल ते सांगणे कठीण आहे. आम्ही कधी इंद्रलोकाची इच्छाच धरली नाही यामुळे तिच्या आहारी जाण्याचा प्रश्नच उत्पन्न झाला नाही. पण ज्यांनी सत्तेची वाजवी अथवा योग्य आकाक्षा धरली त्यांच्या चारित्र्याचे व इमाना-चे दिवाळे वाजवायला अनेक सिद्धीचे सोग घेऊन ही मायावीण आल्यावांचून राहात नाही.

या दृष्टीने तुम्ही आपल्या गतायुष्याचा विचार करा. सत्ता व मान्यता याचा स्वभाव स्वतःच्या सावलीसारखा आहे. जो त्यांच्यामागे धांवतो त्याच्या त्या पुढे धांवतात. त्याच्याकडे जो पाठ वळवितो त्याच्यामागे त्या लागतात. म्हणून तुम्हांला सत्ताप्राप्तीचा अचूक मार्ग जर माझ्यापासून शिकायचा असेल तर बेदरकारपणे तिच्याकडे पाठ वळवायला शिका. ' न मागे तयाची रमा होय दासी. '

तुम्हा त्रिवर्गाचा स्नेह हा माझ्या गेल्या तीन वर्षांतील आयुष्यांतला फार मोठा लाभ आहे असे मी मानतो. कुठल्याहि साहसाला अथवा दुःसाहसाला न डरणारा मी तज्जेनी दाखविल्याबरोबर गप्प बसतो तुम्ही आपला सगळा जळफळाट माझ्याजवळ व्यक्त करून शेवटी निर्णय मझावर सोपविता आणि श्री. ...! माझ्यासमोर बोलत नाहीत. या सर्व गोष्टींची माझ्याजवळ कदर नाही असे समजू नका. पण तुमचा हा विश्वास ज्या तत्त्वाच्या बळावर मी संपादन करू शकलो तेच तुमच्या आणि माझ्या दोघांच्याहि शक्तीचे शाश्वत अधिष्ठान आहे. म्हणून मला असे वाटते की जे वाहून गेले ते पाणी मानावे आणि जी उरली ती गंगा समजावी. माणसाची दृष्टि आणि पावले पुढल्या बाजूलाच असावीत.

मजबुरील तुमच्या स्नेहांतून जर मी तुमचा विश्वास संपादन करू शकलो

तर तुम्हांला व मला दोघांनाहि एकमेकांच्या वागणुकीतूनच मार्गदर्शन लाभेल. मात्रें मार्गदर्शन तुम्हाला लाभेल आणि तुमचे मला लाभणार नाहीं असें जर तुम्ही मानाल तर आपलपोटे व अन्यायी ठराल. काही प्रसंगीं तुमच्या मनाची प्रतिक्रिया माझ्या मनाच्या प्रतिक्रियेपेक्षां अधिक सरस व शाबूत असण्याचा संभव राहिल. अशा वेळी तुमच्या वृत्तीपासून व वागणुकीपासून अगदी न कळत मला बोध मिळेल काहीं बाबतीत तुमचा अनुभव माझ्यापेक्षां अधिक मोठा आणि अधिक खोलहि असू शकेल. तो मला अवश्य मार्गदर्शक ठरेल मी काही राजकारणात शिक्षक किंवा मार्गदर्शक म्हणून आलों नाही. तुमचा सोवती व स्नेही म्हणून आलों आहे. उद्यां दुर्दैवानें कारणपरत्वे तुमचा आणि माझा मतभेद झाला तरी माझ्या प्रामाणिकपणाविषयी आणि दानतीच्या शाबूतपणाविषयी मनातून तुम्हांला संशय येऊं नये इतकी कमाई करून ठेवण्याचा माझा प्रयत्न आहे.

कळावें. कृपालोभ कायम ठेवावा.

स्नेहाकांक्षी,
दादा धर्माधिकारी

राजकारणांत स्त्रीचें स्थान

१५-७-४९

विनयपूर्वक व स्नेहपूर्वक न. वि. वि

आज स्वातंत्र्यप्राप्तीचा दुसरा वाढदिवस आहे. तुम्हाला पत्र पाठविण्याची कल्पना कालपासूनच मनांत घोळत होती पत्र लिहिण्याचे कांही खास प्रयोजन किंवा सामान्यहि कारण आहे असें नाही. पण केव्हां केव्हां आपण उगीचच पत्रें लिहितों कीं नाही ? माणसें एकमेकांच्या घरीं सहज भेटायला जातात. त्यांतलाच हा प्रकार समजा. हें पत्र मी अगदीं विनाकारण लिहीत आहे.

तीन वर्षांपूर्वी मी निवडणुकीच्या राजकारणांत पाऊल टाकलें. तुताऱ्या व पडपम वाजवून मित्रांनीं माझ्या आगमनाची द्वाही मिरविली ! मी अगदीं मोकळ्या मनानें सांगितलें कीं हें माझें काम नव्हे, मला हें साधायचें नाहीं. तीन वर्षे झालीं. मी मोठा यशस्वी किंवा प्रभावक्षम ठरलों असें मुळींच नाहीं. माझ्या स्वभावदोषांमुळे व उणीवांमुळें मला यशापेक्षां अपयशच अधिक उदात्त व उज्ज्वल असें आलें. राजकारण शुद्ध करण्याचा रिकामा तोरा मी कधींच मिरविला नाहीं. तें काम माझ्या आटोक्यांतलें नाहीं याची जाणीव मला होती व आहे. पण एका पातळीच्या खालीं मात्र उतरलों नाहीं असा दावा मी नम्रपणें करूं शकतो.

राजकीय हेतूनें माणसें जमविण्याचें व संभाळण्याचें वळण मला नव्हतें. तें मला कितपत साधलें तें सांगता येणें कठीण आहे. पण माणसें मिळविण्याच्या व संभाळण्याच्या उद्योगांतहि एका मर्यादेचें उल्लंघन मी सहसा केलें नाहीं असें क्षम्य अभिमानानें म्हणूं इच्छितों.

हें चव्हाट वळण्याचें कारण ?—कारण आहे. पर्वताप्रमाणें अकम्प्य आणि समुद्राप्रमाणें खोल अशा उदात्त व निरपेक्ष निष्ठेचे स्नेहीजन जर मला लाभले नसते तर राजकारणाच्या दगलींत राहून मला मर्यादा सांभाळतां आली नसती. ज्या हाताच्या बोटांवर मोजण्याइतक्या अनन्य सोबत्यांच्या स्नेहाच्या व विश्वासाच्या भरवंशावर मी निर्धास्तपणें आपल्या वृत्तीची व धोरणाची मर्यादा पाळूं शकलों त्यांच्यामध्ये तुमचें स्थान माझ्या अंतःकरणांत फार मोठें आहे.

स्त्री ही माता या नात्यानें निरपेक्ष व निःस्वार्थ असते. घरांत कुटुंबिनी या नात्यानेंहि तिचा त्याग व सहनशीलता प्रशंसनीयच असते. पण घराबाहेर मात्र ती अलंकारप्रिय आणि वैभवप्रदर्शनाकांक्षिणी असते. ती स्वतःला एक भूषण व शोभेची वस्तूच मानते असा भास होतो. त्यामुळें तिचें पुरेसें कौतुक किंवा चीज झालें नाहीं तर ती आपला रुसण्याफुगण्याचा व संतापण्याचा परंपरासिद्ध हक्क गाजवल्यावांचून राहात नाहीं.

याला कांहीं 'सन्माननीय अपवाद' आहेत. अशा अपवादभूत स्त्रियांच्या सानिध्यांत स्त्री—पुरुष—भेद भावनेंतील अनिष्ट अंशाचा विसर पडतो. बरो-बरीच्या नात्यानें आणि समान भूमिकेवरून त्यांच्याशीं वागतां येण्याची सोय

असते. त्यांच्या कणखर समजसपणावर, भक्कम व्यवहारज्ञानावर आणि मनाच्या थोरपणावर विसंबून राहतां येतें अशा अपवादात्मक स्त्रिया राज-कारणामध्यें इतर क्षेत्रांच्या मानानें कमी प्रमाणांत आढळतात. कारण राज-कारणांत लौकिकाची चाड असलेल्या सत्ताप्रिय स्त्रियाच अधिक येतात आणि सत्तेकरतां झुरतांना त्या आपल्या सर्व स्त्रीसुलभ अस्त्रांचा प्रयोग करण्यास कमी करीत नाहीत. या अस्त्रांत मी फक्त जळफळणें, चिडणें, संतापणें, फणफणणें अशा क्रोधात्मक आयुधांचाच समावेश करतो.

इतरांनीं माझ्याजवळ आपापली महत्त्वाकांक्षा व्यक्त केली, ती मी पूर्ण करूं शकलों नाहीं, तेव्हां त्यांचा विरसहि झाला. पण तुम्ही कधींच सत्तेचा किंवा मान्यतेचा हव्यास धरला नाहीत. उलट मलाच तुम्हांला एकाद्या प्रसंगीं आग्रह करावा लागला. तुमच्या सोजन्याची व शालीनतेची माझ्या मनावर छाप पडली. राजकीय जीवनांत श्री..व श्री..यांनीं सहोदर भावापेक्षांहि अधिक शर्थीनें माझी पाठ राखली. आणि तुम्ही सहोदर भगिनीपेक्षांहि जास्त आत्मीयतेनें माझ्याशीं जुळवून घेतलेत. या स्नेहाचा व विश्वासाचा मोबदला कांहीं असूच शकत नाहीं. आणि उतराई तरी कोण कसा होणार ?

स्वातंत्र्यदिनाच्या पवित्र दिवशीं अनेकविध भावनांचा चित्तांत उद्रेक झाला. त्यांत तुमच्याविषयीं ज्या पवित्र भावना मनांत आल्या त्या शब्दांत सहज उतरल्या. यापेक्षां अधिक या पत्राचें प्रयोजन नाहीं.

तुमच्या स्नेहाला व विश्वासाला पात्र राहण्याचा प्रयत्न सतत करीन. भगवंताची कृपा असली म्हणजे झालें.

तुमचा,
स्नेहांकित बंधु,
दादा

जातिवादाची लाट उसळणार काय ?

प्रिय...

१-९-४९

तुम्ही मला आपुलकीने व श्रद्धेने पत्रे लिहून माझा खरोखरच गौरव केलात. मला अत्यंत धन्यता वाटते. तुमची आपुलकी व विश्वास असाच कायम राहो एवढीच इच्छा आहे.

ज्या जातींनी पूर्वी सत्ता व मान्यता यांचा उपभोग घेतला त्यांना आता त्यांचे प्रायश्चित्त भोगावे लागत आहे. ही कालगति आहे. तेव्हा तुम्ही किंवा मी किंवा आपल्यासारखे इतर लोक केवळ जातीमुळे लोकांच्या अनादराला पात्र झाले तर त्यांत नवल वाटण्याचे कारण नाही. आला दिवस कितीहि मोठा, कंटाळवाणा किंवा दुःखद असला तरी तो जातोच. थोडीशी कळ सोसण्याचाच काय तो प्रश्न आहे तुम्हांला त्याची भरपूर संवय झालेली आहे.

जातिवादाची लाट उसळण्याचीं लक्षणे स्पष्ट दिसत आहेत. सुदैवाने आज तुम्हांला जातीचा फायदा मिळण्याची सोय नाही. त्यामुळे सेवेचा मार्ग अधिक प्रशस्त होईल. यात विषाद वाटू देण्याचे कारण नाही. तुमच्या जातीत न मोडणारी सेवापरायण, प्रामाणिक, न्यायप्रिय व कर्तबगार माणसे जर सत्तारूढ झालीं तर त्यायोगे कल्याणच होणार आहे. या देशांत जातिवाद फार दिवस टिकणार नाही याबद्दल माझी खात्री झालेली आहे.

युद्धकला जाणणारे लोक असे सांगतात की जे युद्धांत कामास आलेले असतात त्यांनीच वास्तविक जय मिळविलेला असतो. माळा इतरांच्या गळ्यात पडतात हे अगदी खरे आहे. त्या युद्धांतील मृत्यूपेक्षा अज्ञात व उपेक्षित जिणे जगणे अधिक जड आहे. पण स्वराज्याचा व लोकशाहीचा पाया रचण्याकरिता असा जिवंत मृत्यूहि पत्करावा लागेल. तो पत्करण्याची बुद्धि व शक्ति देवाने आपल्याला द्यावी यांत विषादाचे व निराशेचे कारण नाही उलट उत्साह व संतोषच वाटावा.

तुमच्या सोबत्यांचा निर्व्याज स्नेह व विश्वास आजहि तुम्हाला उपलब्ध आहे हे थोर भाग्य आहे. तो संभाळतां आला म्हणजे सार्थक झाले. काही स्पष्ट सूचना करायच्या असल्यास अवश्य कराव्यात. मला फार बरे वाटेल. कृपालोभ असावा.

स्नेहाकांक्षी,

दादा

केरसुणी आणि क्रांति

गोपुरी (नालवाडी)

वर्धा

प्रिय ताई,

२३-१२-४९

कालचें पत्र मिळालें असेलच.

श्री चें पुनः पत्र आलें. म्हणतात, 'तुमच्या लेखामुळें तर अनेक तरुण मंडळींना तुम्हांला पाहण्या-भेटण्याची फार उत्कंठा लागलेली आहे. 'माणूस जात्याच स्तुतिप्रिय असतो हें खरें असले तरी सुसंस्कृत माणसाच्या स्तुतिप्रियतेलाहि मर्यादा असते हे देखील खरें नाही का ? ज्यांना माझे लेख आवडले ते जर मला भेटले तर त्यांना आनंदच होईल अशी खात्री नाही. उलटच प्रकार होण्याचा संभव अधिक. पण तरुण मंडळींना मला भेटण्याची इच्छा आहे एवढें कारण मला तिकडे यायला लावायला पुरेसे आहे. मी खात्रीने आलों असतों, परंतु यावेळीं माझ्या जीवाची अक्षरशः 'कुतरओढ' चाललेली आहे. मी नसलों म्हणजे डकड्या सोवत्यांना आपण असहाय्य असल्याचा भास होतो. जवळ जवळ रोज कोठें तरी जावें लागते. भापणें करून करून तोंड विटून नेलें अगदी. काल रात्रीं वर्ध्याला सफाई-समितीनें माझें 'केरसुणी व झाडू' या विषयावर व्याख्यान ठेवले. आणि झाडूचा क्रांतीशी अनुबंध मला दाखवावा लागला ! आहे कीं नाही फटफजिती ?

केशवसुतांना रांगोळींत महान् 'आशय' भरलेला दिसला. बापूंनीं केरसुणीतहि महान् आशय ओतला. त्याचा पराक्रम अद्भुत आहे. त्यांनीं आम्हाला दिव्य दृष्टि दिली. क्षुल्लक वस्तूंमध्ये दडून बसलेली महानता, क्षुद्रतेत दडलेली उदात्तता शोधण्याची प्रवृत्ति त्यांनी निर्माण केली. राजकारणाच्या तीस वर्षांच्या अनुभवांत बापूंनीं दिलेल्या जादूच्या आरशीमुळें मला अधर्मांतील उत्तम अशाचें दर्शन झाले. गुणामुळें पुष्कळदा लाभाऐवजीं हानि होते असा समज लोकांत प्रचलित आहे. 'सीध्या सरळ माणसाची दुनिया नाही' असे जो तां बोलतो. मला मात्र असा प्रत्यय आला कीं, या दुनियेंत गुणानें हानि कधींच होत नाहीं. आपण संपत्ति किंवा सत्ता यांचा

उपभोग करीत असलों म्हणजे आपल्या त्या पदामुळें अगर स्थानामुळें इतरांच्या मनांत हेवा व ईर्ष्या उत्पन्न होते. हा दोष परिस्थितीचा आहे, गुणाचा नाही. गुणामुळें तो मत्सर सौम्य होतो, द्वेषाची नांगी मोडते.

त्याचप्रमाणें दुसरा एक असा समज आहे कीं लोक आपल्या सौजन्याचा फायदा घेतात. फायदा घेतां येणें हें सौजन्याचें वैशिष्ट्य आहे. दुर्जनतेचा फायदा घेतां येणें फार कठिण असतें. दुर्जनतेचा फायदा घेतला तरी त्यांत दोष लागतो. फायदा घेणारालाहि तें प्रशस्त वाटत नाही. पण सौजन्य हें फायदा घेण्यासाठींच असतें. त्यांत कोणाचीच हानि नाही ज्या सौजन्याचा फायदा वाईट कामाकरिता घेतां येतो तें सौजन्य नमून तो बाबळटपणा आहे. म्हणून सौजन्याचा कोणी गैरफायदा घेईल या भीतीनें सौजन्याचा प्रयोगच न करण्याची सावधगिरी मला पटत नाही.

मला वाटतें ही भाषाच चुकीची आहे. आपल्या ठिकाणीं सौजन्याचा गुण आहे आणि इतर लोक त्याचा फायदा घ्यायला टपून बसले आहेत असा 'मूढ ग्रह' असणें अत्यंत भयावह आहे. लोक जेव्हां 'मी आतां उरलों उपकारा-पूरता' अशी भाषा बोलतात तेव्हां तिच्या मुळाशीहि मला दूषित ग्रह दिसून येतो असा ग्रह ज्याला जडला असेल तो विनाकारण अल्पस्वल्प लोकोपयोगी कृत्यांना 'उपकारा'चें नांव देतो, आणि मोकळ्या मनानें जगण्याचें सोडून उपकाराची संवि शोधण्यांत गुतून जातो. माणसाला एकट्यानें जगण्यांत समाधान न वाटणें हें त्याच्या माणुसकीचें पहिलें लक्षण आहे. दुसऱ्याबरोबर जगण्यांत, खेळण्यांत, खाण्या-पिण्यांत गोडी वाटणें, त्यावांचून बरें न वाटणें हीच माणुसकी आहे. यांत दुसऱ्याच्या उपयोगी पडणें अन्तर्भूतच आहे. ही मानवोचित 'स्पर्शभावना' आपल्या आत्मविकासाला पोषक आहे. उपकारक भावनेची परिणति विकारांत होण्याची भीति आहे. असो.

तूं आपल्या प्रकृतीची काळजी घे म्हणजे मला जास्तीत जास्त संतोष देशील. घाई करण्याचें कारण नाही. मी लांब असलों तरी नेहमीं जवळच असलों. या बाबतींत अधिक लिहिण्याची गरज नाही. कळावें हे आशीर्वाद.

तुझा,
दादा

बा काँग्रेसचें होणार तरी काय ?

स. न. वि. वि.

आपले ता १२-१० चें कृपापत्र पाहून आश्चर्य वाटलें. पण आश्चर्यपेक्षा आनंद अधिक वाटला. आपणास मलाच पत्र पाठविण्याची कल्पना यावी यांत माझा गौरव आहे. आपल्या या स्नेहवृत्तीविषयीं कृतज्ञता वाटते.

काँग्रेस या संस्थेची प्रतिष्ठा कमी कमी होत आहे या गोष्टीची जाणीव मला आहे. याचें मूलभूत कारण माझ्या मतें असें आहे कीं काँग्रेस हा आतां एक राजकीय पक्ष झालेला आहे आणि तोहि सत्तारूढ पक्ष आहे. राजकीय पक्षसंघटनेचें वळण या देशांतील लोकांना नाहीं. त्याला पार्लमेंटरी लोकशाहीच्या मनोवृत्तीचा एका ठराविक प्रमाणांत विकास व्हावा लागतो. पूर्वीच्या काँग्रेसमध्ये सत्तेच्या राजकारणापेक्षां प्रतिकाराच्या राजकारणाचें महत्त्व अधिक होतें. त्यामुळे त्यागाचा व तितिक्षेचा महिमा होता. आतां आपणच सरकार झालों. प्रतिकार संपला त्याग व तितिक्षा निराळ्या हेतूनीं व निराळ्या क्षेत्रांत केली तरच त्यांना अवसर आहे. पण तें वळण अजून लागलेलें नाहीं. गादीवर, खुर्चीवर व सिंहासनावर बसण्याकरिता त्याग नको, तितिक्षा नको; मनुष्यवळ हवें, संघटनाची हानोटी हवी आणि दुसऱ्यावर सरशी करण्याची शिताफी हवी. हे गुग राजकारणपटु व मुत्सद्दी लोकांचे आहेत. ते ज्यांच्या अगो असतील त्यांचो आज सद्दी आहे. सेवादेखील आज सत्तेची करवली म्हणून मिरवोत आहे. सत्तादेवीच्या स्वयंवरांत सेवेचे कौतुकास्पद व अचाट खेळ ज्याला दाखवितां येतील त्याला तो माळ घालील. पण आडदांडपणानें व बाहुबलाच्या प्रयोगानें तिचें हरण करण्याचा परम्परागत व शिष्टसम्मत अधिकारहि दरेकाला आहे. म्हणून आतां काँग्रेसमध्ये पक्षनिष्ठा देखील उरलेली नाहीं. सत्तेच्या स्वयंवरात निरनिराळ्या प्रतापी उमेदवारांचे गट आपापली व्यूहरचना करून सज्ज बसलेले आहेत. आणि दरेकाचे वैतालिक, भाट, चारण त्यांची बिछदावलि सागत आहेत. सारें दृश्यच पालटलें आहे.

सारें राजकारण निवडणुकीच्या अखंड कार्यक्रमांत परिणत झालेलें आहे. अन्तर्गत व बाह्य अशा दुहेरी निवडणुका आळीपाळीनें सारा वेळ व्यापून टाकतात. बाह्य निवडणुकींत बांशिंग बांधण्याचा मान कोणाला मिळावा

हा अन्तर्गत निवडणुकीचा हेतु आहे. निवडणुकीत अप्रशस्त, 'रशस्त' किंवा नियमबाह्य कांहींच नाही. निवडणुकीच्या खेळात 'फाऊल' होतच नाही. काँग्रेस या संस्थेचे अंतरंग व बहिरंग निवडणुकीचे प्रांगण झालेले आहे. त्यांत जे कराल ते 'सही' आहे, युक्त आहे, 'अलाऊड' आहे. सत्ता काबीज करणे व सत्ता टिकविणे यांतच सर्व पराक्रम सांठविलेला आहे. ही कला ज्याला अवगत झाली तो जिंकतो. इतरांचा टिकाव लागत नाही. निवडणुकीत कोणाला तरी सभ्यपणाची चाड असते का? प्रतिपक्षाला येनकेनप्रकारेण परास्त करायचे या एकाच गोष्टीचा ध्यास असतो. त्याचे बदनाम करावे, त्याच्या तोंडांत बोळे घालावे, त्याचे टाळके सडकावे, त्याला पळवावे, हे सारे नीतिविहित आहे.

. पुराणकालीं रणांगणावर एकमेकांच्या विरुद्ध सज्ज होऊन उभे ठाकलेले राजकुलांतील सुसंस्कृत परंपरेत वाढलेले योद्धे एकमेकांना 'दुष्टा, पापिष्ठा, नष्टा, भ्याडा' इत्यादि शेलक्या विशेषणानीं भूषवीत असत. त्यांचा कित्ता आपण निवडणुकींच्या रणभूमीवर गिरवीत आहोत. तेव्हां निराळी फळी उभारून तुम्ही या प्रकाराला आळा घालू शकाल ही आशा फोल आहे. वस्तुस्थिति आहे तशी लक्षांत घेतली म्हणजे यशाची अपेक्षा बेसुमार वाढत नाही आणि निराशेचा संभव कमी होतो. एवढ्या एकाच उद्देशाने हा पात्हाळ केला आहे.

याचा अर्थ आपण हातपाय गुंडाळून गप्प बसावे असा मुळींच नाही. अनिष्टाचा प्रतिकार साधेल तेथे अवश्य करावा. पण त्या प्रतिकाराची साधने आधी निश्चित केली पाहिजेत ज्या अनिष्ट उपायांचे अवलंबन केल्या-बद्दल आपण इतरांना नावे ठेवतो त्या उपायांचे आपण वावडे मानले तरच आपल्या निराळ्या संघटनेला तात्त्विक भूमिकेचा आधार राहील. एरव्ही तो सत्ताकांक्षी गटांपैकी एक गट होऊन बसेल. मला वाटते, या मुद्याचा विचार गंभीरपणाने व जिव्हाळ्याने करायला हवा. ज्या माणसांचे सहाय्य आपण मिळवू त्यांना जर ही गोष्ट व्यवहारविमुख, शुष्क तत्त्वज्ञानाची वाटत असेल, तर काँग्रेसमध्ये नवीन जोम व नवीन तेज आणण्याची आपली आकांक्षा व्यर्थ आहे. माझ्या अयश्याचे कारण आतां आपल्या ध्यानांत घेईल. इतरापेक्षा बुद्धि, उद्योगशीलता किंवा तन्मयता माझ्या ठिकाणीं कमी आहे,

असें मला वाटत नाहीं. पण स्वतःपुरती ओढून घेतलेली मर्यादेची रेषा ओलां-
डण्यापेक्षां मला अपयश पत्करतें. मला त्या अपयशाची खंत वाटत नाहीं.
ज्यांनीं माझा पाडाव करण्याचा चंग बांधलेला आहे त्यांच्याशीं वागतांना
मला सार्वजनिक जीवनाच्या शाश्वत मूल्यांचें रक्षण करितां आलें तर माझ्या
अपयशानें देखील दोषांचेंहि हितच होईल.

आज पुढला विचार करायला फुरसत आहे कोणाला ? “ जे ‘ गद्दीनशीन ’
व ‘ कुर्सीनशीन ’ आहेत ते कुचकामाचे, नादान व नालायक आहेत. त्यांच्या
ठिकाणीं आम्ही स्थानापन्न झालों तर देशाचे पांग फिटतील. ते ‘ शासक ’
आहेत. आम्ही ‘ सेवक ’ आहोंत. त्यांच्या हातीं राजदंड आहे, आमच्या हातीं
केरसुणी आहे. त्यांच्या हातीं खड्ग आहे, आमच्या हातीं नांगराचा फाळ
आहे.” — हें ओरडून ओरडून सांगण्याचा दरेकानें सगटा चालविला आहे.
काँग्रेसच्या बाहेरचे पक्ष तेच करित आहेत. काँग्रेसमधील गटांचेहि सारे
उद्योग त्याच ‘ रथनाभी ’ — भोंवतीं फिरत आहेत. याहून निराळ्या प्रकार-
च्या आकांक्षेनें व वृत्तीनें प्रेरित झालेली एकादी कर्तृत्ववान् व नित्य क्रिया-
शील व्यक्तींची फळी जर आपण निर्माण करूं शकलों तर तिच्या नैतिक
प्रभावाचा उपयोग होईल.

तीन वर्षांच्या उत्कट अनुभवानंतर मी काढलेले निष्कर्ष हे असे आहेत.
आपल्याला जो सात्त्विक उद्वेग वाटला तो मला कळतो. आपण या परि-
स्थितीच्या प्रतिकारार्थ कांहीं पाऊल उचललें तर वर सुचविलेल्या मर्यादेत
माझा वाटेल तो उपयोग आपण करून घ्यावा. आतां आम्ही दुसरें करायचें
तरी काय ? दुसऱ्या कुठल्याहि उद्योगाकरितां नालायक बनून गेलों आहोंत.
तसा पद्धतशीर प्रयत्नच केला आहे.

नवी दिल्ली,
१७-१०-४९

स्नेहाकांक्षी,
दादा

काँग्रेस-कार्यकर्त्यांच्या योगक्षेमाचा प्रश्न

प्रिय.....

तुमचें ता. २१ चें पत्र परवां पोचलें. तुमच्या योजनेची संपूर्ण व स्पष्ट कल्पना त्यावरून आली नाही.

काँग्रेस कार्यकर्त्यांमध्ये जो परस्पर सद्भावाचा अभाव दिसून येतो आणि त्यांच्या ठिकाणीं जो एक प्रकारचा उद्वेग दिसून येतो त्याचें निवारण करण्या- करितां कांहीं केलें पाहिजे हें मलाहि मान्य आहे. पण एक सैल संघटना निर्माण करून हा प्रश्न सुटेल असें मात्र मला वाटत नाही. काँग्रेस हें आतां सरकार झालें आहे. म्हणून कांहीं काँग्रेसवाल्यांना सरकारी अधिकारपदे, नोकऱ्या किंवा सत्ता प्राप्त झाली. ती सर्वांना सारख्या प्रमाणात प्राप्त होणें शक्य नव्हतें. बरें, ज्यांना प्राप्त झाली तीं माणसें इतरापेक्षां सरस किंवा योग्यच आहेत असेंहि नाही. म्हणून काँग्रेसमधील लोकांचा एकमेकांकडे पाहण्याचा दृष्टिकोण बदलला आणि त्यामुळें इतरांचाहि त्यांच्याकडे पाहण्याचा दृष्टि- कोण बदलला. आतां देशभक्ति म्हणून शिल्लक राहिलेली नाही. त्याग करा- यचा तो कशाकरिता हें डोळ्यापुढे स्पष्ट नाही. म्हणून हेवादावा व परस्पर द्वेष माजला आहे.

कांहीं त्यागनिष्ठ व सेवानिष्ठ कार्यकर्ते आहेत; नाहीत असें नाही. पण त्यांना समाधानकारक व उपयुक्त काम देऊनच त्यांच्या योगक्षेमाचा प्रश्न सोडवावा लागेल. हें सैल संघटनेनें कितपत साधेल? अशा कार्यकर्त्यांनीं आपापल्या आवडीप्रमाणें वाटेल त्या क्षेत्रांत काम करावें, त्यांच्या चारित्र्या- विषयी व कार्यनिष्ठविषयीं खात्री असली म्हणजे पुरे. आपण त्यांना मदत करावी, अशीहि योजना असू शकेल. पण राजकारणांत कार्य करणाऱ्यांना निःपक्षपात बुद्धीनें ही योजना कशी लागू करितां येईल हा प्रश्नच आहे. सैल संघटन म्हटलें तरी त्याला निष्ठेचा आधार लागेलच.

तुमची योजना फार खर्चाची नसली तरच उपयोगाची आहे. ती जर एक लहान १ परिषदच होणार असली आणि तिच्यापायीं चारपांच हजार रुपये खर्च येणार असला तर तिच्यांत फक्त दारूकाम होईल आणि तें हवेंत विरून जाईल. कांहीं निवडक माणसें बोलावणार असलां तर कदाचित्

कांहीं भरीव योजना निष्पन्न होईल. पुष्कळदा कोणाला बोलावले आणि कोणाला बोलावले नाही ही देखील फाजील महत्वाची बाब होऊन बसते. आणि त्यामुळ त्याला उगीचच गटबाजीचें स्वरूप येतें. काम थोरें, बभ्रा प्रकार आणि विरोधाला उगीच पाचारण अशी त्याची फलश्रुति होते.

या दृष्टीने विचार करून काय तें ठरवा. ज्या माणसांची खरोखर दृढ निष्ठा असेल आणि ज्यांना लोभाचा फारसा स्पर्श झाला नसेल अशा माणसांचें संघटन करतां येईल. श्री... व इतर मित्र यांनी तसा प्रयत्न केलाहि आहे. या सर्व प्रयत्नांना निरनिराळ्या आखाड्याचें स्वरूप प्राप्त होणार नाही याची काळजी घ्यावी लागेल.

श्री. ... हि खूपच आहे ! शरीर त्याच्या बापाचें आहे काय ! मग त्याच्याशीं असा खेळ करण्याचा त्याला काय हक्क आहे ? मरणाकांक्षिता हें उफराटें शीर्य आहे.

माझ्या व्यवहारबुद्धीवर तुमचा फाजील विश्वास दिसतो. माझ्या सान्निध्यांत वाढल्यामुळें तुमच्या ठिकाणीं तशी श्रद्धा निर्माण झाली. पण व्यावहारिक योजनांच्या बाबतींत माझी अवकल फारशी चालत नाही, हें अजून कसें तुमच्या लक्षांत आलें नाही ? काँग्रेसनिष्ठ कार्यकर्त्यांचें संघटन व्हावें हें मलाहि इष्ट आहे. पण त्या संघटनेचा आधार सत्तेप्रमाणेंच अर्थ हाहि नसावा. योगक्षेमाकरितां आर्थिक पायावर उभारलेल्या संघटनांतून सामर्थ्य व तेज निर्माण झाल्याचा दाखला निदान या देशांत तरी नाही. विचार व तत्त्वज्ञान यांच्या पायावर जर संघटन उभारलें तर योगक्षेमाची तरतूद हें त्यांचें आनुषंगिक कार्य राहूं शकेल.

या सर्व मुद्यांचा विचार केल्यानंतर प्रमुख मंडळींना जर अशा प्रकारच्या संघटनांची उपयुक्तता वाटली तर मी नेहमीं तुमच्यांतच आहे. माझा जो काय उपयोग करून घ्यायचा असेल तो जरूर करून घ्या. माझी प्रकृति नेहमींसारखी आहे. तिच्याकडे फार लक्ष दिलें नाही म्हणजे तीहि जरा बचकून राहाते.

काँग्रेसमधील अंतर्गत फाटाफूट

प्रिय..

तुमचें दुसरें पत्रहि पोचलें. माझ्यावर तुम्ही जो विश्वास व्यक्त केला आहे त्याबद्दल अधिक न बोलणेंच योग्य होईल. त्या विश्वासाला पात्र राहण्याचा मी नेहमीं प्रयत्न करीत राहीन.

काँग्रेसमध्ये सरकारी व बिनसरकारी असे दोन विभाग पडले आहेत हें दुर्दैवानें खरें आहे. याचा अर्थ असा होतो कीं सरकारी विभाग व बिनसरकारी विभाग यांचें एकमेकांशीं कांहीं नातें नाहीं. उलट हे परस्परविरोधी गट आतां परस्परविरोधी पक्षांप्रमाणें काम करणार. म्हणजे बिनसरकारी गट सरकारी गटाची जागा घेण्याचा सतत प्रयत्न करीत राहणार. अर्थात्च सरकारी गटाचें बदनाम करतां येईल तितकें करून आपली प्रतिष्ठा वाढविण्याचीहि तो सारखी खटपट करीत राहणार. त्यांत पुन्हां सरकारी गटांत म्हणजे काँग्रेस पार्टीतहि अधिकारारूढ व अधिकाराकांक्षी असे दोन पोटगट असणार. त्यांच्यापैकीं अधिकारारूढ नसलेला आधिकाराकांक्षी पक्ष पुन्हां विरोधी भूमिका स्वीकारील. बिनसरकारी गटांतहि अधिकारारूढ व अधिकाराकांक्षी असे दोन पक्ष असणार आणि त्यांच्यापैकीं अधिकाराकांक्षी पक्ष अधिकारारूढ पक्षाची जागा घेण्याचा अव्याहत प्रयत्न करीत राहणार. सत्तावादी राजकारणाचें हें स्वरूपच आहे.

सरकारी काँग्रेस व बिनसरकारी काँग्रेस असे दोन भेद पडणें संस्थेच्या ष्टीनें अत्यंत घातुक ठरणार आहे. कारण हे एकाच संस्थेचे दोन भाग आहेत. ज्याप्रमाणें बिनसरकारी विभागानें स्वतःची प्रतिष्ठा वाढविण्याकरितां सरकारी विभागाची प्रतिष्ठा कमी करण्याचा प्रयत्न केल्यास संस्थाच कोलमडण्याची भीति आहे, त्याचप्रमाणें सरकारी विभागानें बिनसरकारी विभागाची उपेक्षा किंवा अवहेलना केल्यास संस्थेची अब्रू धुळीस मिळण्याचा संभव आहे हें विसरतां कामा नये.

याला उपाय एकच. सरकारी व बिनसरकारी विभागांतील अंतर कमी होऊन त्यांच्यांत अभेद स्थापन झाला पाहिजे. म्हणजे एकतर ज्यांच्या हातीं

सरकार आहे त्यांच्याच हातीं प्रांतिक काँग्रेस कमिटी पाहिजे किंवा ज्यांच्या हातीं प्रां. कां. कमिटी आहे त्यांचेच सरकार बनलें पाहिजे अथवा दोन्ही पक्षांमध्ये समेट होऊन प्रां. कां. कमिटीत आहेत त्यांना सरकार आपलेसे वाटलें पाहिजे आणि जे सरकारांत आहेत त्यांना प्रां. कां. कमिटी आपलीशी वाटली पाहिजे. प्रां. कां. कमिटी काबीज करणें किंवा तिच्याशीं समेट करणें हे दोनच मार्ग आहेत. पण जर एका पक्षाला दुसरा पक्ष स्वार्थी, लबाड व विश्वासाला अपात्र वाटत असला तर तडजोड तरी कशाच्या आधारावर व्हावी ? अशा स्थितीत सरकार व प्रां. कां. कमिटी एकाच गटाच्या हातांत असणें हा एकच मार्ग शिल्लक राहतो. तुमच्या पत्रांतहि तोच ध्वनि आहे. म्हणूनच तुम्ही आपलें बल दक्षतेनें सघटित करण्याची सूचना इतक्या कळकळीनें केली आहे.

तुमचें म्हणणें अगदीं तर्कशुद्ध आहे. पण माणसाचें जीवन तर्कशास्त्रा-प्रमाणें चालत नाही. तर्कशास्त्राला नीतिशास्त्राचा आधार असला तरच तें हितकारक ठरतें. त्या दृष्टीनें मला जें वाटतें तें तुमच्यापुढें मांडतां.

आपल्या हातीं प्रां. कां. कमिटी आली म्हणजे सरकारी व बिनसरकारी विभागांतील भेद व विरोध नाहीसे होतील हें खरें आहे; पण तें घडवून आणण्याकरितां जें जें करावें लागेल तें आपल्या एकंदर वृत्तीशीं व मर्यादीशीं सुसंगत असलें पाहिजे, हेंहि तितकेंच आवश्यक आहे. सरकारी व बिनसरकारी अशा दोन्ही विभागांत एकच गट सत्ताखंड असला तर सत्ताकांक्षी गटहि दोन्ही विभागांकरितां एकच होईल. पण लढा कायमच राहील.

अशा प्रकारचें सत्तेचें राजकारण इतर संस्थांतहि आहे. पण काँग्रेसमध्ये आतां फक्त तेवढेंच शिल्लक राहिलेलें आहे. त्यामुळें माझ्या वृत्तीला व नैसर्गिक प्रवृत्तीला तें रुचतहि नाही आणि जमतहि नाही. आपलें राज्य स्थापन करण्याकरितां सैन्य व मदतगार मिळविण्यासारखेंच हें काम आहे. त्याकरितां साक्षेपी, सावध, कर्तबगार माणूस तर हवाच, पण याखेरीज तो सत्ताकांक्षीहि पाहिजे. वृत्तीनें व गुणानें मी त्या तऱ्हेचा माणूस नाहीं हें तुमच्या लक्षांत आलेंच असेल. आणि त्यामुळेंच मला यावें तसें यश येऊं शकलें नाहीं.

मी विरोधाला जुमानणार नाहीं, धमक्यांना भोक घालणार नाहीं, अप-

यशानें नामोहरम होणार नाहीं; पण एक एक गट उभारणें, संभाळणें आणि त्याच्या बळावर प्रतिपक्षावर हल्ला चढविणें हें मला साधणें कठिण आहे. म्हणूनच तुमची कुचंबणा होते आणि माझीहि होते. मी तुमचा स्नेही व सहाय्यक आहे. पण तुम्हांला जागरूक व विजिगीषु सेनापतीची गरज आहे.

आपलें बळ वाढविण्याकरितां माणसांचा संग्रह करून त्यांचा संभाळ करण्याकरितां सतत जपत राहणें हें इतरांना करतां येतें तसें मलाहिं करितां येईल. त्यांत कठिण असें कांहींच नाही. पण ज्याप्रमाणें मी निवडणुकीच्या वेळीं कोणाजवळ स्वतःकरितां मतपत्राचा कारायला जाणार नाहीं त्याचप्रमाणें राजकीय हेतु साध्य करण्याकरितां माणसांची मर्जी संपादन करणेंहि मला मानवणार नाही. या मर्यादेंत जे साधेल तें साधेल. जें साधणार नाहीं त्याकरितां झळझळणार नाहीं. माझें धोरण फक्त त्यागाचें व तपस्थेचें नाहीं. सत्तेची-सरकारी व बिनसरकारी-आकांक्षा न धरणें हाहि त्या धोरणाचा भाग आहे. जें ज्या प्रमाणांत तुम्हांला उपयुक्त वाटेल त्या प्रमाणांत त्या धोरणाचा फायदा करून घेण्याची मुभा तुम्हांला नेहमींच आहे. तुम्ही मला आपला म्हुटलेंत, मीहि तुमच्या सेवेला सादर आहे. माझ्या स्वभावाची व गुणांची मर्यादा लक्षांत घेऊन मला संभाळून घेणें तुमचें काम आहे.

काँग्रेसमध्ये वैयक्तिक व गटाचें राजकारण याखेरीज आणखी कांहीं रहावें आणि तेंच मुख्य अंग असावें अशी माझी खात्री झालेली आहे एका गटाची दुसऱ्या गटावर सरशी म्हणजे गटबाजीचा अन्त नव्हे. ही यादवी काँग्रेसचें 'मुसलक्षेत्र' करील. म्हणून मी मनपूर्वक व उत्कटतेनें त्या राजकारणांत भाग घेऊं शकत नाहीं, त्याच्याशीं समरस होऊं शकत नाहीं

आपली माझ्यावर कृपा आहे व स्नेह आहे. तेव्हा माझे हे स्वभावदोष लक्षांत घेऊनच आपण माझा उपयोग करून घ्यावा.

तुम्ही सर्वांनीं आपला विरस व उत्साहभंग मुळींच होऊं देऊं नये. माझ्या-मुळे तुमची घडाडी व कर्तबगारी कमी न होतां वाढलीच पाहिजे.

नवी दिल्ली . .

१-९-४९

स्नेहाकांक्षी,

दादा

‘ सातवें दर्शन ’

१३९ कॉस्टिट्यूशन हाऊस
नवी दिल्ली

१५-६-४९

चि. ताईला अनेक उत्तम आशीर्वाद,

तुम्हें ता. १३ चें पत्र आज पोचलें. कांहीं दिवस बरोबर रहाण्याचा योग आला म्हणजे एकमेकांपासून फायदा होतोच. ‘ मार्गदर्शन ’ करणे आणि ‘ मार्गदर्शन घडणे ’ यांत फरक आहे. ‘ सूर्य प्रकाशतो ’ हा आरोप आहे. तो फक्त असतो. त्याचें ‘ असणें ’ म्हणजेच ‘ प्रकाशणें ’ आणि प्रकाशणें म्हणजेच ‘ प्रकाश देणें ’. नदी ‘ असते ’ म्हणजेच ‘ जल देते. ’ तसेंच माणसाचें आहे. माणसांना एकमेकांच्या स्नेहयुक्त संगतीपासून मार्गदर्शन लाभतें, त्या मार्गदर्शनांत जबाबदारीची जाणीव नसते आणि ओझेंहि वाटत नाही. गम्मत म्हणून एकत्र रहाणें आणि सत्संग करणें यांतली तफावत कमीकमी झाली पाहिजे म्हणून तुमच्या सर्वांच्या सहवासाचा लाभ मिळाला असता तर मलाहि फायदाच झाला असता. आपल्याला नकळत एकमेकांपासून काहीं तरी शिक्षण मिळालें असतें आणि अगदीं नकळत तें वृत्तींत बाणलेंहि असतें. ‘ स्नेह ’ हें शिक्षणाचें सर्वांत गुणकारी अनुपान आहे. एक पुस्तक हल्लीं चाळतों आहे, त्यांतलीं दोन वाक्यें मनांत घोळतात, ‘ Man should be the measure of all. On the contrary he is a stranger in the world he has created. ’ विज्ञानाला व अध्यात्माला माणसाच्या बेताचें आणि त्याला अनुरूप जग बनवितां आलें नाही. माणसामाणसांतील स्नेहालाच विश्वासालाच तें ‘ सातवें दर्शन ’ होईल.

कळावें हा आशीर्वाद.

स्नेहांकित

लग्न म्हणजे काय

टिळक राष्ट्रीय विद्यालय,

खामगांव

ता. १३-५-४७

प्रिय.....

मी तुझ्या लग्नाला येऊं शकलो नाहीं याचें तुला मनस्वी वाईट वाटलें असेल, तें अगदीं स्वाभाविक आहे आणि रास्तहि आहे. तू आपल्या अकृत्रिम व निरपेक्ष स्नेहानें तसा हक्क मिळविला आहेस.

माझ्या दृष्टीनें तुझें लग्न अंमळ अल्प वयांतच झालें. तुझ्या आई-वडिलांनीं इतकी घाई करायला नको होती. लग्नाच्या सोहळ्यांत खूप पैसा खर्च करणेंहि मला आपल्या आजच्या समाजस्थितींत अगदीं येर व दूषणास्पद वाटतें. त्यामुळें मी बाहेरगावीं लग्नाला साधारणपणें जात नाहीं आणि कोणाला बोलावीतहि नाहीं.

तरीपण तुझ्या लग्नाला मी येणार होतों आणि येऊं शकलोंहि असतों. याचें कारण तुझा स्नेहसंबंध. तुझ्यासारख्या अल्पवयी व तरुण स्नेह्यांमुळें आतां माझ्या कुटुंबाची व्याप्ति वाढली आहे. या व्यापक कुटुंब-भावनेचा विकास व विस्तार करण्याचा सतत प्रयत्न करीत राहणें मी माझें कर्तव्य मानतों. माझ्या या विशाल कौटुंबिकतेची जोपासना स्नेहसंबंधाचें पोषण व विकास करण्यावर अवलंबून आहे. याच दृष्टीनें केवळ तुला समाधान वाटावें म्हणून मी येणार होतों. पण माझा गैरसमज झाला. लग्न मुलीच्या गांवीं असा माझा ऋह झाला त्यामुळें मी काल मोकळा असूनहि येऊं शकलो नाहीं.

यावरून मनानें मी तुझ्या लग्नाला हजर होतों हें तुझ्या लक्षांत येईल आणि भावनेला जर बाह्य उपचारापेक्षां जास्त महत्त्व असेल तर माझें हें शरीरानें हजर व राहून हृदयानें हजर राहणें तुला विशेष महत्त्वाचें वाटलें पाहिजे. आईनें लहान मुलाला सवंगड्याकडे जाऊं दिलें नाहीं म्हणजे त्याचें सारें लक्ष, सारें चित्त तिकडे लागलेलें असतें. यांत जास्त गोडी व जास्त

प्रभाव आहे असें नाहीं तुला वाटत ? ' घड देवळांत नि चित्त खेटरांत ' असेल तर देवळांतदेखील खेटराचें ध्यान केल्याचें पाप लागतें. उलट, ' चित्त देवळांत नि घड खेटरांत ' असेल तर देवाचें ध्यान केल्याचें पुण्य लाभतें. म्हणून मी तुझ्या लग्नाला न येऊन आल्यानें मला दुप्पट श्रेय व तुला दुप्पट समाधान लाभलें पाहिजे.

लग्न म्हणजे गम्मत नव्हे, आईबापांची उत्सवप्रियता तृप्त करण्याचा समारंभ नव्हे; श्रीमंतांच्या मुलांच्या कौतुकाचा प्रसंग नव्हे. तुम्ही श्रीमंतांचीं मुलें काहीं बाबतींत इतरापेक्षां अगदीं बध्यड व अडाणी असतां; पण काहीं बाबतींत फार हुषार व सज्जन असतां. स्वतःच्या इस्टेटीचा कारभार सांभाळणें, सत्ता गाजविणें, इतमामानें राहणें इत्यादि गोष्टीचें तुम्हांला बाळपणापासूनच वळण असतें. त्याचप्रमाणें लग्नाच्याहि बाबतींत तुम्ही लौकर शहाणीं होतां. गरीबांच्या बाबतीत लग्न सुलभ नसतें. आर्थिक अडचण पदोपदीं नडते. तुमच्या बाबतींत ' इच्छा-लग्न-योग ' असतो. लग्न मर्जीप्रमाणें करतां येतें. म्हणूनच तो खेळ वाटण्याचा संभव आहे. जबाबदारी कांहींच नसल्यामुळें त्याचें गांभीर्य व पावित्र्य यावें तसें लक्षांत येत नसावें.

लग्न गरीबाचें असो कीं श्रीमंताचें असो, त्याच्या बाह्य आकारांत व थाटामाटांत फरक असला तरी स्वरूपांत फरक असण्याचें कारण नाहीं, वैयक्तिक दृष्टीनें तो संयुक्त जीवनाचा आरंभ आहे. ' जसा पति तसें जीवन ' हें एकेरी व एकांगी सूत्र आतां विवाहित आयुष्याला लागू होतां कामा नये. ' गृहिणी म्हणजे घर ', ' जशी लक्ष्मी तसें घर ' हेंहि सूत्र अर्धवट व अनर्थकारक आहे. एकाचें जीवन दुसऱ्याच्या जीवनांत मिसळून गेलें लोप पावले, हरपलें म्हणजे कांहीं तें समृद्ध व वैभवशाली होणार नाहीं. वेणीच्या दोन पदरांप्रमाणें दोन जीवनें एकमेकांत गुंफलीं गेली म्हणजे तो संगम तीर्थराजापेक्षांहि अधिक पुण्यमय व श्रेयस्कर होईल.

लग्न म्हणजे कौटुंबिक जीवनाचा उपक्रम. मुलीचा गृहप्रवेश म्हणजे तुझा गृहस्थाश्रमांत प्रवेश. वैयक्तिक दृष्टीनें दोघांच्याहि संयुक्त जीवनाच्या साधनेचा प्रारंभ आणि सामुदायिक दृष्ट्या सहजीवनाच्या प्रयोगाचा ' हरिः ॐ. ' दांपत्य-जीवन म्हणजे संयुक्त जीवनाचा निरंतर प्रयोग आणि कुटुंब म्हणजे सहजीवनाची प्रयोगशाळा.

एक नवीन माणूस तुमच्या कुटुंबांत दाखल झाले. बाळपणीचे सारे आप्त. त्वाचे व मायेचे संबध तोडून ती मुलगी तुझ्यावर निष्ठा ठेवून नवीन नातीं जोडण्यास प्रवृत्त झाली. या प्रयोगाचें अधिष्ठान तूं. हा प्रयोग मोठा नाजूक व गंभीर आहे. परंपरागत संस्कारांमुळे मुलीच्या मनाची भूमिका तयारच असते. पण कुटुंबांतील माणसांना तिच्या ठिकाणीं आत्मीयता व जिव्हाळा उपन्न करतां आला पाहिजे. परकें माणूस आपलेंसें करून टाकणें ही कला काहीं सामान्य नव्हे.

एक नवीन मुलगी तुमच्या घरांत आली. आतांपर्यंत सारेच पुरुष तिला परके होते. आतां तूं तिचा झालास. तुझ्या मार्फत कुटुंबांतील इतर पुरुष तिचे स्वकीय झाले. या स्वकीयत्वाच्या भावनेचा अभ्यास व विकास करण्याची शाळा म्हणजे कुटुंब.

अशा रीतीने कौटुंबिक जीवनाचे अनेक पैलू पाडतां येतील. तुमचें संयुक्त जीवन व कौटुंबिक जीवन प्रसादमय व कल्याणमय होवो अशी प्रार्थना माझ्या हृदयांतून उत्कटतेनें उठत आहे.

मी लग्नाला आलों नसलों तरी तुला जोडण्यानें माझ्या घरीं तुझ्या वडिलांनीं पाठविलें पाहिजे. नाहीतर तेवढ्याकरितां मला तुमच्या गांवीं यावें लागेल.

कळावें.

तुझा

दादा धर्माधिकारी

माझ्या जीवनाचा आधार

गोपुरी (नालवाडी);

वर्षा

प्रिय ताई,

२२-१२-४९

कालचें फाई मिळालें असेलच.

तुला माझीतच आहे कीं माझ्या जीवनाचा मुख्य आधार मित्रांचा स्नेहच आहे. जीवनोपयोगी वस्तुच नव्हे तर चैनीचीं उपकरणें देखील मला मित्रांच्या स्नेहामुळें प्राप्त झालीं आहेत फाऊंटन पेन, घड्याळ इ. वस्तु निरनिराळ्या मित्रांनीं स्वेच्छेनें न मागतां आग्रहपूर्वक दिल्या. अडचणीच्या, संकटाच्या वेळीं मित्र नेहमीं सहाय्याला धांवून आले. शरीर देवानें दिलें आणि त्यानंतर मुद्ददांनीं सतत जीवदान दिलें. एका दृष्टीने मी ऋणजीविच आहे. आप्त व मित्र याच्या ऋणानुबंधावरच जगलो व वाढलों. मी या शरीराच्या व इतर सर्व साधनांच्या बाबतींत शक्य तों या दृष्टीची मर्यादा पाळण्याचा प्रयत्न केलेला आहे. शरीर जसें दुसऱ्याने दिलें त्याचप्रमाणें जीवनाची सामग्रीहि इतरांनीं मिळवून दिन्नी. हें ऋणहि धनात्मक आहे. हा ऋणानुबंधहि जीवनाच्या ऐश्वर्याचाच द्योतक आहे. अशी मनोवृत्ति बनलेली असल्यामुळेंच मला स्नेह्यांच्या इच्छेला मान द्यावासा वाटतो. येथें जवळजवळ दररोज प्रवासाची दगदग सोसल्यानंतर विहार, पजाब इ. ठिकाणीं जाणें. सार्वे नाही. रोज आगगाडी, मोटार, बोट किंवा विमान आणि रोज व्याख्यानें असा सतत क्रम चालणार. शरीर टिकलें पाहिजे, उत्साहहि टिकला पाहिजे. ईश्वरावरच हवाला टाकणें भाग आहे. त्याच्याच कृपेने हें सारें जमलें तर जमेल. ज्याचें काम असतें त्याला अगत्य असतें. तो गय करायला तयार नसतो. त्याची स्नेहमूलक निष्ठुरताहि आनदानें पत्करावी लागते. म्हणून विहारवाल्याचें निमंत्रण बिनतक्रार कबूल करून मोकळा झालों.

कळारें, हे आशीर्वाद.

तुझा,
दादा

जीवन-विकासाची साधने

नवी दिल्ली

७-१२-४९

प्रिय ताई,

तुझी तार ता. ५ ला पोंचली. आज तुझें ता. ५ चें पत्र पोहोंचलें.

जावें तेथें जिवाळाचाची माणसें भेटणें हें कांहीं सामान्य भाग्य नव्हे. बबन लिहितो, 'आम्हाला सर्वच ठिकाणीं उमदीं माणसें भेटलीं.' कौटुंबिक जीवनाची शुचिता व उपयुक्तता यांतच आहे. एरव्हीं कुटुंबेहि संकुचित जीवनाचीं होतील. तीं समाजजीवनाचे विकासशील घटक बनण्याऐवजी वैयक्तिक जीवनाला कोंडून ठेवणारे कठडे बनतील. ज्यांचा रक्ताचा किंवा सोयरिकीचा संबंध नाही अशा व्यक्तीना अगत्यपूर्वक आश्रय देऊन त्यांचा स्नेह संपादन करणाऱ्या कुटुंबांत विशालता असते. अशीं कुटुंबे जीवन-विकासाचीं साधने होतात.....

कमलावर 'अनंत हस्ते' देतो म्हणतात. त्याचा अनुभव जगांत प्रत्यहीं येतो. कोणी रहायला घर देतो, कोणी फुकट उपचार करतो, कोणी कांहीं, कोणी कांहीं देतो. उणें म्हणून कोणीच पडूं देत नाही. हा कमलावराच्याच अनंत हस्तांचा विस्तार नव्हे का ? एरव्हीं माझ्यासारख्या दरिद्रांचा संसार एक दिवस तरी चालला असता कां ? मी मित्रांच्या निरपेक्ष ऋणावर जगलों आहे. या ऋणाची परतफेड होऊंच शकत नाही. परतफेड करण्याची गरजहि नाही. कृतज्ञता व स्नेह हाच एकमात्र त्याचा मोबदला असूं शकतो. हा ऋणानुबंधच जीवनाला संपन्नता आणतो. असा ऋणानुबंध परिमित करण्याऐवजी त्याचा विस्तार जितका करतां येईल तितका करीत जावें म्हणून मी तुला लिहिलें कीं 'तो करुणाघन कशाचेंहि उणें पडूं देणार नाही.'

मी प्रकृतीकडे दुर्लक्ष करतां हा आरोप खोटा आहे. शरीराचें मी कांहीं कमी चोज पुरवीत नाहीं. कितीहि कुरूप व खप्पड असलें तरी तें मला नकोसं थोडेंच वाटणार ? पण जीवनाची जी सरणी मी जाणूनबुजून पत्करली आहे

तिच्या दृष्टीने शरीराला फार सुखावू देणें मला परवडणार नाही. स्वतःचें अंथरुण व्यवस्थित गुडाळणें, धोतर, सदरा, नॅपकिन, रुमाल व हिवाळ्यांत मोजे रोज धुणें, स्वतःचे जोडे पुसणें व भांडी स्वच्छ ठेवणें इत्यादि कामें करणें माझ्या अंगवळणी पडलें आहे. त्यांत मला त्रास होत नाही, आठवड्यांतून एकदोनदां अंथरुणांतील कपडे धुऊन घेतों. परटाकडे देणें मला आवडतहि नाही व परवडतहि नाही. पायीं चालण्याचा आपला हक्क व आनंदहि त्याच-मुळें सोडायला मी तयार नाहीं. बबनला मी म्हणालों होतों ना कीं 'म्हातारीच्या मरणापेक्षां मला काळ सोकावतो याची भीति जास्त वाटते.' जीवनाच्या ज्या मर्यादा विचारपूर्वक आपण स्वीकारल्या त्याच्या आंत शरीर रहावें असा प्रयत्न आहे. खाणें, पिणें, सारें काहीं त्या धोरणानें करतों. मी शरीराला कदापि छळणार नाहीं व त्याचे हालहि मुळीच होऊ देत नाही. पण जो आराम त्याला देत राहण्याची ऐपत नाही त्याची संवय त्याला लागूं नये इतकी दक्षता राखतों.

मालकिणीनें अलीकडे जेवण सोडून दिलें आहे. माझी वेदना मी कोणाला सांगू ? दुनिषेच्या दृष्टीनें ती नष्ट झाली असेल. पण मला तिचा विसर क्षण-अर तरी पडूं शकेल का ? ती वेदना वातावरण व्यापून टाकते.

कळावें, हा आशीर्वाद.

तुझा,
दादा

माझी सत्तेची विश्रामस्थाने

१९९ कॉन्स्टिट्यूशन हाऊस
नवी दिल्ली,
१०-९-४९

अनेक उत्तम आशीर्वाद.

श्रीपादांनी तुझा निरोप सांगितला. फार समाधान वाटलं. माणसाने स्वतःचं घर मांडून बिऱ्हाड पाठीवर घेतलं म्हणजे तो 'अनिकेत' म्हणजे 'बिन-घराचा' होतो. श्रीपादांच्या उर्दूत त्याला 'खानाबदोश' म्हणतात. माझे बिऱ्हाड पाठीवर असलं तरी माझ्या ठिकाणी 'दंश' किंवा 'नांगी' नाही. आणि 'खानाबदोश' असलो तरी 'उडाणटप्पू' किंवा 'लोफर' नाही. म्हणून कुलीन घरांत मला हक्काचं स्थान मिळावं अशी पात्रता माझ्या ठिकाणी आहे. अशी स्नेहसंपादित घरे हीच आतां माझी सत्तेची व हक्काची आश्रयस्थाने श्रीपादांमुळे व तुझ्यामुळे असे एक 'आश्रयस्थान' आणखी मला लाभलं स्वतःच्या स्वतंत्र बिऱ्हाडाचा मोह सोडला म्हणजे जगांत सर्वत्र सत्तेची विश्रामस्थाने लाभतात. तुमच्यामुळे माझ्या त्या वैभवांत व आनदांत मूल्यवान भर पडली आहे. मला धन्यता वाटते !

तुझ्या आमत्रणांत जिऱ्हाळ्याबरोबर चातुर्यहि आहे. तुला 'गुप्ती' म्हणून एक कुबडी असते ती माहीत आहे? त्या कुबडीच्या आत गुप्त 'संगीन' (तरवार) असते. कुबडी विकत घेतली की 'गुप्ती' येतेच. दादालाच घरी ठेवून घेतलं की श्रीपाद राहणारच. आंधळ्याला देव म्हणाला, एकच घर माग. आंधळा फार चतुर. त्याने एकच घर मागितला, 'देवा ! माझा नातू सोन्याच्या ताटांत जेवत असलेला मला डोळ्यांनी पाहू दे !' दीर्घायुष्य मागितलं, वैभव मागितलं आणि डोळेहि मागितले ! 'वरहि वरायास पाहिजे समज !' ती तू भरपूर दाखविलीस !

तुझ्यामुळे श्रीपादांच्या निवासाला 'घर' ही पदवी मिळाली. भाईमुळे तें 'नंदनघन' झालं. तुम्हां दोघांनाहि आशीर्वाद.

स्नेहांकित,
दादा

